

سود کی تباہ کاریاں

کتاب و سنت کی روشنی میں

تالیف

سَعِيدُ بْنُ عَجَلِيٍّ بْنِ وَهْبٍ الرَّقَوِيِّ

ترجمہ: عنایت اللہ بن حفیظ اللہ سناہلی
نظر ثانی: ابوالمکرّم بن عبد الجلیل رحمۃ اللہ
مؤلف کی زیر نگرانی ترجمہ و تصحیح شدہ

بِسْمِ اللَّهِ الرَّحْمَنِ الرَّحِيمِ

الحمد لله وحده والصلاة والسلام على من لا نبي بعده أما بعد
فإن الشيخ عنايته الله بن حفيظ الله هندی الجنسية معروف
لدي منذ هجر طويل بسلامة المنهج والمعتقد، وقد
كان والمية [سبح] في مكتب الجاليات والدعوة والإرشاد
بمدينة عنيزة بالمملكة العربية السعودية، ثم انتقل
للدراية في الجامعة الإسلامية كلية الحديث الشريف وتخرجه
بتقدير ممتاز، ولعفتي بسلامة منجه أذنت له بترجمة
أي كتاب من كتبي يرغب في ترجمته، وقد ترجم لي إلى
الآن خمسة عشر كتاباً، رأينا منها ٤ كتاباً فوجدناها مترجمة
وأوصي من يرى تزكيتها هذه أن يجعل الشيخ عنايت الله صلواته
فإنه كذلك سواء كان ذلك في الترجمة أو غيرها من الأعمال،
صبيه وصدقته، وسلامة معتقده، هكذا أسأله الله
وهو الله نبينا محمد وآله وأصحابه
أجمعين .

قاله وكتبه
الفقير إلى الله تعالى

د. سعيد بن وهف القحطاني
١٤٣١ هـ

بِسْمِ اللَّهِ الرَّحْمَنِ الرَّحِيمِ

من سعيد بن علي بن وهف القحطاني إلى الأخ الشيخ عنايت الله

بن حفيظ الله سلمه الله تعالى .

السلام عليكم ورحمة الله وبركاته أما بعد:

فأرجو إرسال كل كتاب تترجمونه من كتبي إلى موقع دار الإسلام

بعد مراجعته، حتى ينشر في هذا الموقع المبارك، والله أسأل أن يجعل ذلك في

موازين حسناتكم وجزاكم الله خيراً .

والسلام عليكم ورحمة الله وبركاته

أخوك ومحبيك في الله

د. سعيد بن علي بن وهف القحطاني

١٤٣١/٥/١١ هـ

بسم الله الرحمن الرحيم

الحمد لله وحده، والصلاة والسلام على من لا نبي بعده، أما بعد:

فإن الشيخ عنايت الله بن حفيظ الله هندي الجنسية معروف لدي منذ دهر طويل
بسلامة المنهج والمعتقد، وقد كان داعية (رسمي) في مكتب الجاليات والدعوة والإرشاد بمدينة عنيزة
بالمملكة العربية السعودية، ثم انتقل للدراسة في الجامعة الإسلامية كلية الحديث الشريف وتخرج
بتقدير ممتاز، ولعرفتي بسلامة منهجه أذنت له بترجمة أي كتاب من كتبي يرغب في ترجمته، وقد
ترجم لي إلى الآن خمسة عشر كتاباً، راجعنا منها أربعة عشر كتاباً فوجدناها مترجمة ترجمة
سليمة على منهج أهل السنة والجماعة.

وأوصي من يرى تزكيتي هذه أن يجعل الشيخ عنايت الله محل الثقة فإنه كذلك، سواء
كان ذلك في الترجمة أو غيرها من الأعمال، لأمانته، وصدقه، وسلامة معتقده، هكذا أحسبه والله
حسيبه ولا أزكي على الله أحداً. وصلى الله على نبينا محمد وعلى آله وأصحابه أجمعين.

قاله وكتبه الفقير إلى الله تعالى

د. سعيد بن علي بن وهف القحطاني

١٤٣١/٥/١١ هـ

بسم الله الرحمن الرحيم

من سعيد بن علي بن وهف القحطاني إلى الشيخ عنايت الله بن
حفيظ الله سلمه الله تعالى

السلام عليكم ورحمة الله وبركاته أما بعد

فأرجو إكمال كل كتاب تترجمونه من كتبي

إلى موقع دار الإسلام بعد مراجعته، همة يشتر في هذا

الموقع المبارك، والله أسأل أن يجعل ذلك في موازين
حسناتكم وجزاكم الله خيراً.

والسلام عليكم ورحمة الله وبركاته.

أضرك وصحبك من الله
سعيد بن علي بن وهف القحطاني
١٤٣١/٥/١١ هـ

عرض مترجم

الحمد لله رب العالمين، والصلاة والسلام على أشرف
الأنبياء والمرسلين نبينا محمد وعلى آله وصحبه أجمعين،
أما بعد:

دین اسلام نبی رحمت ﷺ پر نازل کردہ اللہ عزوجل کا منتخب اور پسندیدہ
دین ہے، جو طرح طرح کے امتیازات و خصوصیات سے مزین اور آراستہ
ہے، اسلام کے جملہ احکامات مبنی براعتدال اور بنی نوع انسان کی تمام تردینی
و دنیوی مصلحتوں کی تکمیل کرتے نیز تمام تر نقصانات، مفاسد اور خطرات پر
قدغن لگاتے ہیں۔ شفقت و محبت، رافت و رحمت، اخلاص و وفا، ایثار و ہمدردی،
امانت و دیانت، لطف و کرم، بھائی چارگی و بہی خواہی وغیرہ دین اسلام کی حقیقی
تعلیمات کا جزو لاینفک ہیں، یہی وجہ ہے کہ اسلام نے مرد مسلم کی جان اور

عزت و آبرو کے ساتھ اس کے مال و دولت کی بھی حفاظت کا سامان کیا ہے۔ مال اللہ کی ایک عظیم نعمت ہے، اللہ سبحانہ و تعالیٰ نے اسے حلال طریقہ سے کمانے اور حلال طریقہ سے خرچ کرنے کا حکم دیا ہے، اور اسی مصلحت کی تکمیل کی خاطر باہمی لین دین، خرید و فروخت اور تجارت و اجارت وغیرہ میں مسلم معاشرہ کے افراد پر کڑی شرطیں عائد کی ہیں، تاکہ مال کی حفاظت کا سامان ہو سکے۔

زمانہ جاہلیت میں چونکہ تمام تر اخلاقی قدریں ناپید تھیں، جو جس طرح چاہتا تھا دوسرے کی جان، مال اور عزت و آبرو پر حملہ آور ہوتا تھا، بلاشبہ یہ چیز اسلام کی شانِ عظمت کے خلاف اور اس کے مزاج سے متصادم تھی، بنا بریں اللہ تعالیٰ نے دین اسلام کے ذریعہ ان تمام برائیوں کا خاتمہ فرمایا، زمانہ جاہلیت میں من جملہ رسوم کے ایک رسم جسے عام زبان میں ”سود“ کہا جاتا ہے بھی عام تھی، یہی نہیں بلکہ سود خوری ایک معروف تجارت سمجھی جاتی تھی، اسلام نے اس کا بھی خاتمہ کیا اور اسلامی معاشرہ کو اس سے پاک و صاف کرنے کے لئے اس سلسلہ میں مختلف وعیدیں سنائیں۔

موجودہ دور میں چونکہ ’سود‘ بہت ہی زیادہ عام ہو چکا ہے اور ایک ناسور اور طاعونی وباء کی شکل اختیار کر گیا ہے، اسے مختلف ناموں سے کھایا اور معاشرہ کے متوسط اور پسماندہ طبقے کے افراد کا ناحق خون چوسا جاتا ہے، یہی نہیں بلکہ حالت یہاں تک جا پہنچی ہے کہ بسا اوقات ایک متدین شخص بھی اپنے حالات کے پیش نظر اسے لینے یا دینے پر مجبور ہو جاتا ہے، معاشرہ کا کوئی شعبہ ادارہ، کمپنی، محکمہ بینک یا کاروبار ایسا نہیں ہے جس میں سودی لین دین نہ ہوتا ہو۔

یہ عصر حاضر کا ایک حساس موضوع ہے جسے سمجھنے، سمجھانے اس کی باریکیوں کو جاننے اور اس سلسلہ میں صحیح اسلامی تعلیمات نیز سودی لین دین، کاروبار یا اس میں کسی بھی طرح کا تعاون کرنے کے سلسلہ میں قرآن و سنت میں جو وعیدیں وارد ہیں انہیں بیان کرنے کی اشد ضرورت ہے۔

زیر نظر کتاب میں مملکت سعودیہ عربیہ کے معروف صاحب علم ڈاکٹر سعید بن علی قحطانی حفظہ اللہ نے اس موضوع پر مختصر مگر کتاب و سنت کے نصوص اور سلف صالحین کے فرمودات پر مشتمل مستند حوالوں کی روشنی میں

ایک جامع تحریر حوالہ قلم کی ہے، کتاب اپنی معنویت کے اعتبار سے
”بہ قامت کہتر بہ قیمت بہتر“ کے مصداق ہے۔

راقم کی یہ چوتھی طالب علمانہ کاوش ہے جو اللہ کی توفیق سے زیور طبع سے
آراستہ ہو رہی ہے، میں اپنے تمام اسلامی بھائیوں، بالخصوص طالبان علوم نبویہ
کے سامنے اس کتاب کا اردو ترجمہ پیش کرتے ہوئے سب سے پہلے اپنے
اللہ ذوالجلال کا شکر یہ ادا کرتا ہوں جس کی توفیق اور مدد سے کتاب کا ترجمہ
پایہ تکمیل کو پہنچا، اس کے بعد اپنے والدین بزرگوار کا شکر ادا کرتا ہوں جن کی
انتھک تعلیمی و تربیتی کوششوں کی بدولت دین اسلام کی ادنیٰ سی خدمت کا شرف
حاصل ہوا، اللہ تعالیٰ انہیں دنیا و عقبیٰ کی بھلائیوں سے نوازے اور اسے ان
کے لئے صدقہ جاریہ بنائے، نیز اپنی اہلیہ اہل خانہ اور جملہ معاونین کا بھی شکر
ادا کرتا ہوں، اللہ تعالیٰ ان سب کو جزائے خیر سے نوازے۔ (آمین)

بعدہ فاضل بھائی جناب فضیلۃ الشیخ ابوالمکرم عبدالجلیل حفظہ اللہ (مترجم
وزارت اسلامی امور و اوقاف و دعوت و ارشاد-ریاض) کا شکر یہ ادا کرنا اپنا
فرض سمجھتا ہوں جنہوں نے انتہائی ژرف نگاہی ہے کتاب پر نظر ثانی کی اور

تصحیح فرمائی اور پھر کتاب کی کتابت، طباعت اور دیگر ضروری امور میں بھرپور تعاون سے نوازا، نیز دیگر معاونین کا بھی ممنون و مشکور ہوں جنہوں نے کتاب میں کسی بھی طرح سے ہاتھ بٹایا، جزا ہم اللہ خیرا۔

اخیر میں تمام اہل علم اور طالبان علم سے میری پر خلوص درخواست ہے کہ اگر کتاب میں کسی بھی قسم کی فروگزاشت نظر آئے تو بشکر و امتنان ضرور مطلع فرمائیں اور اپنے مفید مشوروں سے نوازیں۔

اللہ عزوجل سے دعا ہے کہ اس کتاب کے ذریعہ اردو داں حلقہ کو فائدہ پہنچائے نیز اس کے مؤلف، مترجم، مصحح، ناشر اور جملہ معاونین کو اخلاص قول و عمل کی توفیق عطا فرمائے۔ (آمین)

وصلی اللہ وسلم علی عبدہ ورسولہ نبینا محمد وعلی آلہ وصحبہ أجمعین۔

۲۵/ صفر بروز جمعرات ابو عبد اللہ/ عنایت اللہ بن حفیظ اللہ سنابلی

مدینہ طیبہ، مملکت سعودیہ عربیہ

مُقَدِّمَةٌ

إن الحمد لله ، نحمده، ونستعينه، ونستغفره ، ونعوذ بالله
من شرور أنفسنا، ومن سيئات أعمالنا ، من يهده الله فلا
مضل له، ومن يضل فلا هادي له ، وأشهد أن لا إله إلا الله
وحده لا شريك له ، وأشهد أن محمداً عبده ورسوله.

﴿يا أيها الذين آمنوا اتقوا الله حق تقاته ولا تموتن إلا
وأنتم مسلمون﴾ (۱)۔

اے ایمان والو! اللہ تعالیٰ سے اس طرح ڈرو جس طرح اس سے
ڈرنا چاہئے، اور تم نہ مرنا مگر اس حال میں کہ تم مسلمان ہو۔

﴿يا أيها الناس اتقوا ربكم الذي خلقكم من نفس

(۱) سورة آل عمران: ۱۰۲۔

واحدة وخلق منها زوجها وبث منهما رجالاً كثيراً
ونساءً واتقوا الله الذي تساء لون به والأرحام إن الله
كان عليكم رقيباً ﴿١﴾-

اے لوگو! اپنے رب سے ڈرو جس نے تمہیں ایک جان سے پیدا
فرمایا اور اسی سے اس کی بیوی کو پیدا کر کے ان دونوں سے بہت
سے مرد اور عورتیں پھیلا دیں، اس اللہ سے ڈرو جس کے نام پر ایک
دوسرے سے مانگتے ہو اور رشتے ناطے توڑنے سے بھی بچو، بیشک
اللہ تعالیٰ تم پر نگہبان ہے۔

﴿٢﴾ يا أيها الذين آمنوا اتقوا الله وقولوا قولاً سديداً
يصلح لكم أعمالكم ويغفر لكم ذنوبكم ومن يطع الله
ورسوله فقد فاز فوزاً عظيماً ﴿٢﴾-

اے ایمان والو! اللہ تعالیٰ سے ڈرو اور راست گوئی سے کام لو تاکہ

(۱) سورة النساء: ۱-

(۲) سورة الاحزاب: ۷۰، ۷۱-

اللہ تعالیٰ تمہارے اعمال کی اصلاح فرمادے اور تمہارے گناہ بخش دے، اور جو اللہ اور اس کے رسول ﷺ کی اطاعت کرے گا وہ بڑی عظیم کامیابی سے ہمکنار ہو گیا۔

حمد باری اور نبی رحمت پر درود و سلام کے بعد! بلاشبہ سب سے اچھی بات اللہ کی کتاب ہے اور سب سے بہتر ہدایت محمد ﷺ کی ہدایت ہے، اور بدترین باتیں دین میں نوا ایجاد کردہ امور ہیں، اور ہر نئی ایجاد کی ہوئی چیز بدعت ہے اور ہر بدعت گمراہی ہے اور ہر گمراہی جہنم میں لے جانے والی ہے۔

اس میں کوئی شک نہیں کہ سود اس کے نقصانات اور اس کے خطرناک اثرات کا موضوع توجہ کے قابل ہے، اور ہر مسلمان کے لئے ضروری ہے کہ سود کے انواع و اقسام کا علم رکھے تاکہ اس سے دور رہ سکے، کیونکہ جو شخص سودی معاملہ (لین دین) کرتا ہے وہ اللہ اور اس کے رسول ﷺ سے جنگ کرنے والا ہے۔

اس موضوع کی اہمیت کے پیش نظر میں نے اپنی ذات کے لئے اور اپنی طرح دیگر کوتاہ علم و عمل (بھائیوں) کے لئے سود کے احکام کے سلسلہ میں

کتاب اللہ اور سنت رسول ﷺ سے دلائل اکٹھا کئے ہیں، اور اس کے نقصانات نیز فرد اور معاشرہ پر اس کے اثرات بیان کئے ہیں۔
میں نے اس بحث کو ایک مقدمہ، تین ابواب اور ایک خاتمہ میں تقسیم کیا ہے، جس کی تفصیل حسب ذیل ہے:

پہلا باب: سود اسلام سے پہلے، اس باب میں درج ذیل فصلیں ہیں:

پہلی فصل: سود کی لغوی و شرعی تعریف۔

دوسری فصل: سود یہودیوں میں۔

تیسری فصل: سود زمانہ جاہلیت میں۔

دوسرا باب: سود کے بارے میں اسلام کا موقف، اس باب میں درج ذیل فصلیں ہیں:

پہلی فصل: سود پر تنبیہ۔

دوسری فصل: ربا الفضل (اضافہ کا سود)۔

الف۔ ربا الفضل کے سلسلہ میں وارد بعض نصوص۔

ب۔ ربا الفضل اور سود کی بقیہ قسموں کا حکم۔

ج۔ سود کی حرمت کے اسباب اور حکمتیں۔

تیسری فصل: ربا النسیئہ (تاخیر و ادھار کا سود)۔

الف۔ ربا النسیئہ کی تعریف۔

ب۔ ربا النسیئہ کے سلسلہ میں وارد بعض نصوص۔

چوتھی فصل: ”بیع العینہ“۔

الف۔ بیع العینہ کی تعریف۔

ب۔ بیع العینہ کا حکم اور اس کی مذمت میں وارد بعض نصوص۔

تیسرا باب: جن صورتوں میں کمی بیشی اور ادھار جائز ہے۔

پہلی فصل: نہ تولی اور نہ وزن کی جانے والی اشیاء میں کمی بیشی، اور حیوان

کے بدلے حیوان کی ادھار خرید و فروخت کا جواز۔

دوسری فصل: کرنسی کی تبدیلی اور اس کے احکام۔

تیسری فصل: شبہات سے دور رہنے کی ترغیب۔

چوتھا باب: عصر حاضر کے سودی مسائل سے متعلق بعض فتاویٰ۔

پانچواں باب: سود کی تباہ کاریاں، مفاسد، خطرات اور نقصانات۔

خاتمہ: اس میں اہم نتائج کا ذکر ہے۔

میں اللہ عزوجل سے سوال کرتا ہوں کہ وہ اس تھوڑے عمل کو مبارک اور خالص اپنے وجہ کریم کے لئے بنائے اور اسے میرے خلاف نہیں بلکہ میرے لئے حجت بنائے، اور مجھے اس سے میری زندگی میں اور مرنے کے بعد نفع بخش بنائے، اور جس شخص تک بھی یہ کتاب پہنچے اسے اس کے ذریعہ نفع پہنچائے، بیشک اللہ کی ذات سب سے بہتر ذات ہے جس سے سوال کیا جاتا ہے اور انتہائی کریم ہے جس سے امید وابستہ کی جاتی ہے، وہی ہمارے لئے کافی اور بہترین کارساز ہے، اور ہر طرح کا تصرف اور قوت اللہ عظیم اور بلند و برتر ہی کے پاس ہے۔

وصلی اللہ وسلم وبارک علی عبدہ ورسولہ وخیرتہ من خلقہ،
 وأمینہ علی وحیہ، نبینا محمد وعلی آلہ وأصحابہ ومن تبعہم
 بإحسان إلی یوم الدین.

مؤلف

تحریر کردہ: ۱۴۰۵ھ

پہلا باب:

سودا اسلام سے پہلے

- پہلی فصل: سود کی لغوی و شرعی تعریف۔
- دوسری فصل: سود یہودیوں میں۔
- تیسری فصل: سود زمانہ جاہلیت میں۔

پہلی فصل: سود کی لغوی و شرعی تعریف

ا۔ سود کی لغوی تعریف:

عربی زبان میں (ربا) ”سود“ زیادتی اور اضافہ کو کہتے ہیں، اللہ تعالیٰ کا ارشاد ہے:

﴿فاذا انزلنا عليها الماء اهتزت وربت﴾ (۱)۔

پھر جب ہم اس پر بارشیں برساتے ہیں تو وہ ابھرتی اور بڑھ جاتی ہے۔

نیز ارشاد باری ہے:

﴿ان تكون امة هي اربى من امة﴾ (۲)۔

یہ کہ ایک جماعت دوسری جماعت سے بڑھ کر ہو (یعنی تعداد میں

(۱) سورۃ الحج: ۵۔

(۲) سورۃ النحل: ۹۲۔

زیادہ ہو)۔

جب کوئی کسی پر اضافہ کر دے تو کہا جاتا ہے: ”أربی فلان علی فلان“ (۱) یعنی فلاں نے فلاں پر زیادہ کر دیا۔

”ربا“ (سود) دراصل زیادتی اور اضافہ کا نام ہے، خواہ فی نفسہ اسی شے میں ہو یا اس کے مقابل میں، جیسے، ایک درہم کے بدلے دو درہم، نیز کسی بھی قسم کی حرام خرید و فروخت کو بھی سود کہا جاتا ہے (۲)۔

ب۔ سود کی شرعی تعریف:

شریعت کی اصطلاح میں کچھ مخصوص اشیاء میں زیادتی اور اضافہ کو سود کہتے ہیں۔

سود کا اطلاق دو چیزوں پر ہوتا ہے:

(۱) ”ربا الفضل“ زیادتی اور اضافہ کا سود۔

(۲) ”ربا النسیئة“ تاخیر اور ادھار کا سود (۳)۔

(۱) دیکھئے: المغنی لابن قدامة، ۶/۵۱۔

(۲) دیکھئے: صحیح مسلم بشرح النووی، ۱۱/۸، فتح الباری لابن حجر، ۴/۳۱۲۔

(۳) دیکھئے: المغنی لابن قدامة، ۶/۵۲، فتح القدر للشوکانی، ۱/۲۹۴۔

دوسری فصل: سود یہودیوں میں

اس میں کوئی شک نہیں کہ یہودیوں کی بہت ساری چالیں اور مہنی بر باطل امور (حیلے) تھے جنہیں وہ اپناتے اور ان کے ذریعہ اپنے انبیاء (علیہم الصلاۃ والسلام) کو دھوکہ دیتے تھے، انہیں باطل حیلوں میں سے ان کا سود خوری کے لئے حیلہ اختیار کرنا بھی تھا، جب کہ اللہ تعالیٰ نے انہیں اس سے منع فرمایا تھا اور اسے ان پر حرام قرار دیا تھا۔

اللہ تعالیٰ کا ارشاد ہے:

﴿فبظلم من الذین ہادوا حرمننا علیہم طیبات احلت
لہم و بصدہم عن سبیل اللہ کثیراً، و اخذہم الربا
وقد نہوا عنہ﴾ (۱)۔

جو پاکیزہ چیزیں ان (یہودیوں) کے لئے حلال کی گئی تھیں وہ ہم

(۱) سورۃ النساء: ۱۶۰، ۱۶۱۔

نے ان پر حرام کر دیں ان کے ظلم کے باعث اور اللہ تعالیٰ کی راہ سے اکثر لوگوں کو روکنے کے باعث، اور سود جس سے انہیں منع کیا گیا تھا اسے لینے کے باعث۔

امام حافظ ابن کثیر رحمہ اللہ فرماتے ہیں: ”اللہ تعالیٰ نے یہودیوں کو سود سے منع فرمایا تھا، تو انہوں نے اسے لیا، کھایا اور اس کی خاطر طرح طرح کے حیلے اختیار کئے اور قسم قسم کے شبہات پیدا کئے اور لوگوں کا مال باطل طریقہ سے کھایا“ (۱)۔

یہودیوں نے سود کو حرام کرنے والی نص میں تحریف کی، چنانچہ سود کی حرمت کو صرف یہودیوں کے باہمی لین دین کے ساتھ مخصوص کر دیا، رہا یہودی کا غیر یہودی کے ساتھ سودی معاملہ کرنا تو اسے بلا حرج جائز قرار دیا۔ یہودیوں کا ایک عالم (پادری) جس کا نام ”راب“ ہے کہتا ہے: ”جب نصرانی کو ایک درہم کی ضرورت ہو تو یہودی کو چاہئے کہ وہ اسے ہر طرف سے اپنے قبضہ میں لے لے اور اس پر خوب سود در سود اضافہ

(۱) تفسیر ابن کثیر، ۱/۵۸۴۔

کردے، یہاں تک کہ اسے تنگ کر دے اور وہ اسے ادا کرنے سے عاجز رہ جائے جب تک کہ اپنی ساری دولت سے ہاتھ نہ دھولے یا وہ مال فائدہ کے ساتھ نصرانی کی دولت کے برابر نہ ہو جائے، اور اس وقت یہودی اپنے قرض دار کے سر پر آکھڑا ہو اور حاکم کی مدد سے اس کی ساری دولت پر قبضہ کر لے، (۱)۔

چنانچہ اللہ عزوجل کے کلام سے یہ بات واضح ہوئی کہ اللہ تعالیٰ نے تورات میں یہودیوں پر سود کو حرام قرار دیا تھا، تو انھوں نے اللہ کے حکم کی مخالفت کی، حیلے اختیار کئے، تحریف کی، اللہ کے حکم کو بدل دیا اور یہ سمجھا کہ سود کی حرمت صرف یہودیوں کے درمیان ہے، رہا غیر یہودیوں کے ساتھ سودی معاملہ کرنا تو ان کے باطل عقیدے کے مطابق حرام نہیں ہے۔ اسی لئے اللہ تعالیٰ نے اپنی کتاب عزیز میں ان کی مذمت فرمائی ہے جیسا کہ میں نے ابھی وضاحت کی۔

(۱) الربا واثره على المجتمع الانساني، از: ڈاکٹر عمر بن سلیمان الأشقر ص: ۳۱۔

تیسری فصل: سود زمانہ جاہلیت میں

زمانہ جاہلیت میں سود بہت زیادہ منتشر تھا اور لوگوں نے اپنے باطل عقیدہ کے مطابق اسے ان عظیم فوائد میں سے شمار کر رکھا تھا جن سے انھیں بکثرت اموال حاصل ہوتے تھے۔

امام طبری رحمہ اللہ نے اپنی تفسیر میں اپنی سند سے بواسطہ مجاہد روایت کیا ہے کہ انھوں نے فرمایا: ”زمانہ جاہلیت میں ایک شخص کا دوسرے پر قرض ہوتا تو وہ کہتا: میرے ذمہ آپ کا اتنا اتنا قرض ہے، آپ مجھے مہلت دیدیں (تاخیر کر لیں) چنانچہ وہ اسے (بمقابل سود) مہلت دیدیتا“ (۱)۔ اکثر و بیشتر زمانہ جاہلیت میں یہ ہوا کرتا تھا کہ جب قرض کی ادائیگی کا وقت آتا تو صاحب حق قرض دار سے کہتا: کیا آپ قرض ادا کریں گے یا اس میں اضافہ کریں گے (یعنی سود بڑھائیں گے)؟، چنانچہ اگر وہ ادا

(۱) جامع البیان فی تفسیر آی القرآن، ۳/۶۷۔

نہیں کرتا تو اس کے ذمہ مال میں کچھ مقدار بڑھا دیتا اور اس کی مدت میں ایک متعینہ مدت کا اضافہ کر دیتا، زمانہ جاہلیت میں سود کی دونوں شکلیں پائی جاتی تھیں، مال میں اضافہ (گنا درگنا) کر کے، اور اسی طرح مویشیوں کی عمروں میں اضافہ کر کے بھی، چنانچہ جب کسی شخص کا کسی پر قرض ہوتا تو (ادیگی کی میعاد پر) صاحب حق قرض دار کے پاس آتا اور اس سے کہتا: کیا قرض ادا کرو گے یا (تاخیر کے سبب بعد میں) بڑھا کر دو گے؟ چنانچہ اگر اس کے پاس کوئی چیز ہوتی جس سے وہ اپنا قرض ادا کر دے تو ادا کر دیتا ورنہ جو جانور اس پر قرض میں واجب ہوتا اسے اس کی عمر سے ایک سال بعد والی عمر میں منتقل کر دیتا، اب اگر اس پر ”بنت مخاض“ (ایک سالہ اونٹنی) قرض ہوتا تو آئندہ سال ادا یگی کی صورت میں ”بنت لبون“ (دو سالہ اونٹنی) مقرر کر دیتا، جب دوسرے سال اس کے پاس آتا اور اسے (قرض دار کو) ادا کرنے کی قدرت نہ ہوتی تو تیسرے سال اس پر ”جھہ“ (تین سالہ اونٹنی) متعین کر دیتا، پھر مدت ختم ہونے پر صاحب حق اس کے پاس آتا اور اس پر ”جدعہ“ (چار سالہ اونٹنی)

متعین کر دیتا، پھر اسی طرح چوتھے سال بھی یہاں تک کہ اس طرح قرض دار پر بہت زیادہ مال جمع ہو جاتا۔ اور روپے پیسوں میں سود اس طرح ہوتا کہ صاحبِ حق قرض دار کے پاس آتا، اگر اس کے پاس قرض ادا کرنے کے لئے کچھ نہ ہوتا تو آئندہ سال اس (قرض) کی مقدار دوگنی کر دیتا، اگر آئندہ سال بھی ادائیگی کے لئے اس کے پاس کچھ نہ ہوتا تو اس مقدار کو دوگنی کر دیتا، چنانچہ اگر اس پر سو (۱۰۰) روپے قرض ہوتے تو آئندہ سال اسے دو سو (۲۰۰) کر دیتا، اور اگر آئندہ سال ادا نہ کر پاتا تو اسے چار سو (۴۰۰) کر دیتا، اسی طرح ہر سال مقدارِ ادائیگی دوگنی کرتا رہتا، الایہ کہ وہ اسے ادا کر دے (۱)۔ اسی سلسلہ میں ارشاد باری ہے:

﴿يا ايها الذين آمنوا لا تاكلوا الربا اضعافاً مضاعفة ،
واتقوا الله لعلكم تفلحون﴾ (۲)۔

(۱) جامع البیان فی تفسیر آی القرآن، ۵۹/۴، فتح القدر للشوکانی، ۱/۲۹۴، وموطاً امام مالک، ۶۷۲/۲، وشرح موطاً للزرقانی، ۳/۳۲۴۔
(۲) سورة آل عمران: ۱۳۰۔

اے ایمان والو! بڑھا چڑھا کر سود نہ کھاؤ، اور اللہ تعالیٰ سے ڈرو
تا کہ تمہیں نجات ملے۔

چنانچہ سود زمانہ جاہلیت میں - جیسا کہ میں نے ابھی ذکر کیا - ان
منافع میں شمار کیا جاتا تھا جو صاحبِ مال کو حاصل ہوا کرتے تھے، اور اسے
اپنے انسان بھائی کی اذیت رسانی کی قطعاً کوئی فکر نہ ہوتی تھی، خواہ اسے
نفع ہو رہا ہو یا نقصان، فقر و محتاجی سے دوچار ہو یا کچھ اور ہو؟ خلاصہ یہ کہ
اسے خوب خوب مال حاصل ہونے چاہئیں خواہ وہ دوسروں کو ہلاک و
برباد کرنے کا سبب ہی کیوں نہ بن جائے۔

اور یہ سب کچھ محض جاہلی اعمال کی قباحت و شناعیت، ان کی اخلاقی
گراؤٹ اور ان کی اس فطرت کے بدل جانے کے سبب تھا جس پر اللہ
نے انہیں پیدا فرمایا تھا۔ چنانچہ وہ ایک ایسے سماج و معاشرہ میں تھے جس
میں بد نظمی اور اخلاقی گراؤٹ عام تھی، دوسروں کے احترام اور پاس و لحاظ
کا نام و نشان نہ تھا، نہ چھوٹا بڑے کی عزت کرتا تھا، نہ مالدار فقیر و محتاج
کے ساتھ نرمی کا برتاؤ کرتا تھا اور نہ ہی بڑا چھوٹے کے ساتھ رحمت

وشفقت سے پیش آتا تھا، سارے لوگ اپنی بد مستیوں میں سو رہے تھے۔
 اور انتہائی قابل افسوس بات یہ ہے کہ سو صرف زمانہ جاہلیتِ اولیٰ
 تک ہی محدود نہ رہا بلکہ ان سوسائٹیوں میں بھی عام ہو گیا جو اسلام اور اللہ
 کی زمین میں اسلامی احکام کی عملی تطبیق کی دعویٰ دے رہے ہیں...!!۔
 لہذا ہر مسلمان پر واجب ہے کہ وہ اللہ کے اوامر کو عملی تطبیق دے اور اللہ
 کے احکام کو (زندگی کے تمام شعبوں میں) نافذ کرے۔ رہا اس شخص کا
 معاملہ جو اسلام کا دعویٰ کرتے ہوئے سودی معاملہ کرے تو اسے نصیحت اور
 اس جرمِ عظیم (سود) سے متنبہ کرنے کے بعد ہم یہی کہیں گے کہ ایسا شخص
 (اس عمل کے ذریعہ) نزولِ قرآن کریم بلکہ اللہ کے نبی محمد رسول اللہ ﷺ
 کی بعثت مبارکہ سے پہلے والی جاہلیتِ اولیٰ کی روش پر پلٹ آیا ہے۔

دوسرا باب: سود کے سلسلہ میں اسلام کا موقف

پہلی فصل: سود سے تنبیہ واجتناب۔

دوسری فصل: ”ربا الفضل“ (زیادتی اور اضافہ کا سود)۔

(أ) ربا الفضل کے سلسلہ میں وارد چند نصوص۔

(ب) ربا الفضل اور سود کی دیگر قسموں کا حکم۔

(ج) سود کی حرمت کے اسباب اور حکمتیں۔

تیسری فصل: ”ربا النسبیۃ“ (ادھاری کا سود)۔

(أ) ربا النسبیۃ کی تعریف۔

(ب) ربا النسبیۃ کے سلسلہ میں وارد چند دلائل۔

چوتھی فصل: ”بیع العینۃ“۔

(أ) بیع العینۃ کی تعریف۔

(ب) بیع العینۃ کا حکم، اور اس کی مذمت میں وارد چند دلائل۔

پہلی فصل: سود سے تنبیہ و اجتناب

سود کی ممانعت (تنبیہ و اجتناب) کے سلسلہ میں کتاب و سنت میں بہت سارے نصوص وارد ہوئے ہیں، اور کتاب اللہ اور سنت رسول اللہ ﷺ، یہ دونوں (دین کے) وہ صاف و شفاف مصادر ہیں کہ جس نے انہیں حرز جاں بنایا اور ان میں آمدہ باتوں کا اتباع کیا، وہ کامیاب و کامراں ہو اور جس نے ان دونوں سے اعراض و انحراف کیا اس کی زندگی تنگ ہو کر رہ جائے گی اور وہ قیامت کے روز اندھا اٹھایا جائے گا، بنا بریں آئیے سود کے سلسلہ میں وارد ہوئے کتاب و سنت کے بعض نصوص (دلائل) سماعت فرمائیں (کا مطالعہ کریں) اللہ تعالیٰ ہی مددگار ہے اور اسی پر بھروسہ ہے۔

(۱) اللہ عز و جل کا ارشاد ہے:

﴿الذین یا کلون الربا لا یقومون الا کما یقوم الذی

يتخبطه الشيطان من المس ذلك بانهم قالوا انما
البيع مثل الربا و احل الله البيع و حرم الربا ، فن جاء
ه موعظة من ربه فانتهى فله ما سلف و امره الى الله
ومن عاد فاولئك اصحاب النار هم فيها
خالدون ﴿١﴾-

سود خور لوگ نہ کھڑے ہوں گے مگر اسی طرح جس طرح وہ کھڑا
ہوتا ہے جسے شیطان چھو کر خبطی بنا دے، یہ اس لئے کہ یہ کہا کرتے
تھے کہ تجارت بھی تو سود ہی کی طرح ہے، حالانکہ اللہ تعالیٰ نے
تجارت کو حلال کیا اور سود کو حرام، جو شخص اپنے پاس آئی ہوئی اللہ
تعالیٰ کی نصیحت سن کر رک گیا اس کے لئے وہ ہے جو گذرا اور اس
کا معاملہ اللہ کی طرف ہے، اور جو پھر دوبارہ حرام کی طرف لوٹا، وہ
جہنمی ہے، ایسے لوگ ہمیشہ ہی اس میں رہیں گے۔

(۲) اللہ سبحانہ و تعالیٰ کا ارشاد ہے:

(۱) سورة البقرة: ۲۷۵۔

﴿ يمحق الله الربا و يربى الصدقات والله لا يحب
كل كفار ائيم ﴾ (۱)۔

اللہ تعالیٰ سود کو مٹاتا ہے اور صدقات کو بڑھاتا ہے اور اللہ تعالیٰ کسی
ناشکرے اور گنہگار سے محبت نہیں کرتا۔

(۳) ارشاد باری ہے:

﴿ يا ايها الذين آمنوا اتقوا الله و ذروا ما بقى من
الربا ان كنتم مؤمنين ، فان لم تفعلوا فاذنوا بحرب
من الله و رسوله وان تبتم فلکم رء و س أموالکم لا
تظلمون ولا تظلمون ﴾ (۲)۔

اے ایمان والو! اللہ سے ڈرو اور جو سود باقی رہ گیا ہے اسے چھوڑ
دو، اگر تم سچے ایمان والے ہو۔ اور اگر ایسا نہیں کرتے تو اللہ
تعالیٰ سے اور اس کے رسول ﷺ سے لڑنے کے لئے تیار ہو

(۱) سورة البقرة: ۲۷۶۔

(۲) سورة البقرة: ۲۷۸، ۲۷۹۔

جاؤ، ہاں اگر توبہ کر لو تو تمہارا اصل مال تمہارا ہی ہے، نہ تم ظلم کرو
نہ تم پر ظلم کیا جائے۔

حضرت عبداللہ بن عباس رضی اللہ عنہما فرماتے ہیں: ”یہ نبی کریم ﷺ
پر نازل ہونے والی سب سے آخری آیت ہے“ (۱)۔

(۴) اللہ سبحانہ و تعالیٰ کا ارشاد ہے:

﴿يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً
وَاتَّقُوا اللَّهَ لَعَلَّكُمْ تُفْلِحُونَ﴾ (۲)۔

اے ایمان والو! بڑھا چڑھا کر سود نہ کھاؤ، اور اللہ تعالیٰ سے ڈرو
تا کہ تمہیں نجات ملے۔

(۵) جب اللہ تعالیٰ نے یہودیوں کو سود سے منع فرمایا اور اسے ان پر
حرام قرار دیا، تو انہوں نے اللہ کے حکم سے اعراض کرنے کی خاطر حیلوں
کی راہ اپنائی، اللہ تعالیٰ نے اس کا نقشہ کھینچتے ہوئے ان کی شان میں فرمایا:

(۱) فتح الباری بشرح صحیح البخاری، ۴/۳۱۴۔

(۲) سورۃ آل عمران: ۱۳۰۔

﴿واخذهم الربا وقد نهوا عنه واكلهم اموال الناس بالباطل واعتدنا للكافرين منهم عذاباً اليماً﴾ (۱)۔
 اور سود جس سے منع کئے گئے تھے اسے لینے کے باعث اور لوگوں کا مال ناحق مار کھانے کے باعث اور ان میں جو کفار ہیں ہم نے ان کے لئے المناک عذاب مہیا کر رکھا ہے۔
 (۶) ارشاد باری ہے:

﴿وما آتيتم من ربا ليربوا في اموال الناس فلا يربوا عند الله وما آتيتم من زكاة تريدون وجه الله فأولئك هم المضعفون﴾ (۲)۔

تم جو سود پر دیتے ہو کہ لوگوں کے مال میں بڑھتا رہے وہ اللہ تعالیٰ کے یہاں نہیں بڑھتا، اور جو صدقہ زکاۃ تم اللہ تعالیٰ کا منہ دیکھنے (اور خوشنودی کے لئے) دو تو ایسے لوگ ہی اپنا دو چند کرانے

(۱) سورة النساء: ۱۶۱۔

(۲) سورة الروم: ۳۹۔

والے ہیں۔

(۷) حضرت جابر رضی اللہ عنہ سے روایت ہے وہ بیان کرتے ہیں:

”لعن رسول اللہ ﷺ : آكل الرِّبَا ، وموكله،

و كاتبه، وشاهديه“، و قال : ”هم سواء“ (۱)۔

رسول اللہ ﷺ نے سو دکھانے والے، کھلانے والے، اس کے

لکھنے والے اور اس کے دونوں گواہوں پر لعنت فرمائی ہے، اور

فرمایا ہے کہ یہ سب کے سب برابر ہیں۔

(۸) حضرت سمیرہ بن جندب رضی اللہ عنہ سے روایت ہے، وہ بیان

کرتے ہیں کہ نبی کریم ﷺ نے فرمایا:

”رأيت الليلة رجلين أتياني فأخرجاني الى أرض

مقدسة فانطلقنا حتى أتينا على نهرٍ من دمٍ فيه رجل

قائم، وعلى وسط النهر رجل بين يديه حجارة،

فأقبل الرجل الذي في النهر فاذا أراد أن يخرج رمي

(۱) صحیح مسلم، ۳/۱۲۱۸، حدیث نمبر: (۱۵۹۷)۔

الرجل بحجرٍ في فيه فرد حيث كان فجعل كلما
 جاء ليخرج رمى في فيه بحجرٍ فيرجع كما كان،
 فقلت: ما هذا؟ فقال: الذي رأيتَه في النهر آكل
 الربا“ (۱)۔

آج کی شب میں نے خواب میں دیکھا کہ دو شخص میرے پاس
 آئے اور مجھے نکال کر ایک مقدس جگہ لے گئے، چنانچہ ہم سب
 چلے یہاں تک کہ ایک خون کی نہر کے پاس آئے جس میں ایک
 شخص کھڑا تھا، اور نہر کے درمیانی حصہ میں ایک شخص تھا جس کے
 سامنے ایک پتھر تھا، تو وہ شخص جو نہر میں تھا آتا اور جب نکلنا چاہتا
 تو دوسرا شخص (جو نہر کے وسط میں تھا) ایک پتھر اس کے منہ میں
 دے مارتا تو وہ شخص جہاں تھا وہیں لوٹ جاتا، اسی طرح جب
 جب وہ شخص نکلنا چاہتا دوسرا شخص پتھر سے اس کے منہ میں

(۱) صحیح البخاری، ۱۱/۳، حدیث نمبر: (۲۰۸۵)، نیز دیکھئے: فتح الباری بشرح صحیح

البخاری، ۴/۳۱۳۔

مارتا اور وہ لوٹ کر وہیں چلا جاتا جہاں تھا، تو میں (اللہ کے رسول ﷺ) نے دریافت کیا کہ یہ کیا (ماجرا) ہے؟، تو اس (فرشتہ) نے جواب دیا: جسے آپ نے نہر میں دیکھا وہ سود خور تھا۔

(۹) حضرت ابو ہریرہ رضی اللہ عنہ سے روایت ہے، وہ نبی کریم ﷺ سے روایت کرتے ہیں کہ آپ ﷺ نے فرمایا:

”اجتنبوا السبع الموبقات“ قالوا: يا رسول الله، و ما هن؟ قال: ”الشرك، والسحر، و قتل النفس التي حرم الله الا بالحق، وأكل الربا، وأكل مال اليتيم، والتولي يوم الزحف، وقذف المحصنات الغافلات المومنات“ (۱)۔

سات مہلک چیزوں سے بچو (اجتناب کرو)، صحابہ کرام نے عرض کیا: اے اللہ کے رسول ﷺ وہ کیا ہیں؟، فرمایا: شرک، جادو، اللہ کی حرام کردہ نفس (جان) کو قتل کرنا سوائے حق کے، سود

(۱) صحیح البخاری مع فتح الباری، ۳۹۳/۵، حدیث نمبر: (۲۰۱۵)، و مسلم، حدیث نمبر: (۸۹)۔

خوری، یتیم کا مال کھانا، جنگ کے روز پشت پھیر کر بھاگنا اور
 پاکباز، غافل، مومنہ عورتوں پر تہمت باندھنا۔
 (۱۰) حضرت عبداللہ بن مسعود رضی اللہ سے روایت ہے، وہ نبی کریم
 ﷺ سے روایت کرتے ہیں کہ آپ نے فرمایا:

”ما أحد أكثر من الربا الا كان عاقبة أمره الى
 قلة“ (۱)۔

جو کوئی بھی سودی معاملہ کثرت سے کرتا ہے اس کا انجام کارقلت
 (کمی و تباہی) ہی کی طرف جاتا ہے۔

(۱۱) حضرت سلمان بن عمرو سے روایت ہے وہ اپنے والد کے واسطے
 سے روایت کرتے ہیں، ان کے والد بیان کرتے ہیں کہ میں نے رسول
 اللہ ﷺ کو حجۃ الوداع کے موقع پر فرماتے ہوئے سنا:

”ألا ان كل ربا من ربا الجاهلية موضوع، لكم

(۱) سنن ابن ماجہ، ۲/۶۵، حدیث نمبر: (۲۲۷۹)، علامہ شیخ محمد ناصر الدین البانی
 رحمہ اللہ نے صحیح الجامع الصغیر (۵/۱۲۰) میں فرمایا ہے کہ ”یہ حدیث صحیح ہے“۔

رؤوس أموالكم لا تظلمون ولا تظلمون، ألا وان
كل دم من دم الجاهلية موضوع، و أول دم أضع
منها دم الحارث بن عبد المطلب كان مسترضعاً في
بني ليث فقتلته هذيل، قال: اللهم هل بلغت؟ قالوا:
نعم، ثلاث مرات، قال: اللهم اشهد ثلاث
مراتٍ“ (۱)۔

سنو! زمانہ جاہلیت کا ہر سود ختم کر دیا گیا ہے، تمہارے لئے
تمہارے اص مال ہی ہیں، نہ تم ظلم کرو اور نہ تم پر ظلم کیا جائے، سنو!
زمانہ جاہلیت کا ہر خون ختم کر دیا گیا ہے، اور سب سے پہلا خون
جسے میں مٹا رہا ہوں وہ حارث بن عبد المطلب کا خون ہے، جو
قبیلہ بنی لیث میں رضاعت (دودھ پلانے) کی غرض سے تھے تو
انہیں قبیلہ ہذیل نے قتل کر دیا تھا، فرمایا: اے اللہ کیا میں نے پہنچا
دیا (یعنی تبلیغ کر دی)؟ لوگوں نے (تصدیق کرتے ہوئے) کہا:

(۱) سنن ابوداؤد، ۳/۲۴۴، حدیث نمبر: (۳۲۳۴)۔

ہاں (تین مرتبہ)، پھر آپ نے فرمایا: ”اے اللہ تو گواہ رہ“
(تین مرتبہ)۔

چنانچہ اس حدیث میں اس بات کا بیان ہے کہ اسلام نے زمانہ جاہلیت کے جو احکام پائے ہیں ان کی وہ تردید و انکار کرتا ہے، نیز یہ کہ کافر نے اگر حالت کفر میں سودی معاملہ کیا ہو، پھر مال لینے سے پہلے ہی اسلام قبول کر لیا ہو تو وہ اب اسلام لانے کے بعد صرف راس المال ہی لے گا، اور سود کو ترک کر دے گا، رہے زمانہ جاہلیت کے وہ احکام جو گزر چکے ہیں تو اسلام نے انہیں درگزر کر دیا ہے، اسلام ان سے گزرے ہوئے امور میں کوئی تعرض نہیں کرتا، اللہ تعالیٰ نے گزرے ہوئے امور کو معاف کر دیا ہے، تو اسلام بھی سابقہ گناہوں کو مٹا دیتا ہے (۱)۔

(۱۲) حضرت ابو ہریرہ رضی اللہ عنہ سے روایت ہے وہ نبی کریم ﷺ

سے روایت کرتے ہیں کہ آپ ﷺ نے فرمایا:

”ليأتين على الناس زمان لا يبالي المرء بما أخذ

(۱) دیکھئے: عون المعبود بشرح سنن ابی داؤد، ۹/۱۸۳۔

المال أمن الحلال أم من الحرام“ (۱)۔

یقیناً لوگوں پر ایک زمانہ ایسا آئے گا کہ انسان اس بات کی قطعاً کوئی پروا نہ کرے گا کہ وہ مال کہاں سے حاصل کر رہا ہے، حلال ذریعہ سے یا حرام ذریعہ سے؟۔

نبی کریم ﷺ نے مال کے فتنہ سے متنبہ کرنے کی غرض سے اس (مذکورہ) بات کی خبر دی ہے، چنانچہ یہ حدیث آپ ﷺ کی نبوت کی حقانیت کے ان دلائل میں سے ہے، جو چیزیں آپ کے عہد مبارک میں نہ تھیں۔ اور وجہ مذمت دونوں (حلال و حرام) میں برابری کرنے کے اعتبار سے ہے، ورنہ (فی نفسہ) حلال ذریعہ سے مال کا حصول مذموم نہیں ہے، واللہ اعلم (۲)۔

(۱۳) حضرت ابو جحیفہ رضی اللہ عنہ سے روایت ہے وہ اپنے والد سے

(۱) صحیح البخاری مع فتح الباری، ۴/۳۱۳، حدیث نمبر: (۲۰۸۳)، ۴/۲۹۶، حدیث

نمبر: (۲۰۵۹)، باب من لم یبال من حیث کسب المال۔

(۲) دیکھئے: فتح الباری، ۴/۲۹۷۔

روایت کرتے ہیں کہ:

”أن رسول الله ﷺ نهى عن ثمن الدم، و ثمن الكلب، و كسب الأمة، و لعن الواشمة، و المستوشمة، و آكل الربا، و موكله، و لعن المصور“ (۱)۔

رسول اللہ ﷺ نے خون کی قیمت سے، کتے کی قیمت سے اور لونڈی کی کمائی سے منع فرمایا ہے، نیز گودنا گودنے اور گودنا گودوانے والی، سود کھانے والے، سود کھلانے والے اور تصویر کشی کرنے والے (فوٹو گرافر) پر لعنت فرمائی ہے۔

(۱۴) حضرت عبداللہ (بن مسعود) رضی اللہ عنہ سے روایت ہے وہ

نبی کریم ﷺ سے روایت کرتے ہیں کہ آپ نے فرمایا:

”الربا ثلاثة و سبعون باباً أيسرها مثل أن ينكح الرجل أمه، و ان أربى الربا عرض الرجل

(۱) صحیح البخاری مع فتح الباری، ۴/۴۳۶، حدیث نمبر: (۲۲۲۸)۔

المسلم“ (۱)۔

سود کے تہتر باب (مراتب) ہیں، ان میں سے سب سے کمتر کا گناہ آدمی کے اپنی ماں سے نکاح (زنا) کرنے کے مثل ہے، اور سب سے بڑا سود مرد مسلم کی آبرو ہے۔

(۱۵) حضرت عبد اللہ بن حنظلہ (جن کی وفات ہونے پر فرشتوں نے غسل دیا تھا) سے مروی ہے وہ بیان کرتے ہیں کہ رسول اللہ ﷺ نے فرمایا:

”درهم ربا يأكله الرجل وهو يعلم أشد من ستٍ و

ثلاثين زنية“ (۲)۔

(۱) اس حدیث کو امام حاکم نے مستدرک (۳۷/۲) میں روایت کیا ہے اور فرمایا ہے کہ یہ حدیث امام بخاری و مسلم رحمہما اللہ کی شرط پر صحیح ہے، لیکن انہوں نے اس کی روایت نہیں کی ہے، اور امام ذہبی نے ان کی موافقت فرمائی ہے، شعیب ارنؤوط فرماتے ہیں کہ اس حدیث کو حافظ عراقی نے صحیح قرار دیا ہے، شرح السنۃ للبعوی تحقیق زہیر و شعیب ارنؤوط کا حاشیہ (۵۵/۸) ملاحظہ فرمائیں۔ حدیث کے ابتدائی نصف حصہ کو بروایت ابو ہریرہ رضی اللہ عنہ امام ابن ماجہ نے بھی روایت کیا ہے، اور اسے علامہ البانی رحمہ اللہ نے صحیح ابن ماجہ (۲۷/۲) میں صحیح قرار دیا ہے، (حدیث کے تعلق سے) علامہ ابن باز رحمہ اللہ کی گفتگو اس کتاب کے ص: (۱۷۳) میں ملاحظہ کریں۔

(۲) اس حدیث کو امام احمد نے روایت کیا ہے، ۲۲۵/۵، علامہ شیخ البانی رحمہ اللہ فرماتے ==

ایک درہم سود جسے آدمی جان بوجھ کر کھاتا ہے، چھتیس مرتبہ زنا کرنے سے بھی زیادہ سخت ہے۔

(۱۶) حضرت عبداللہ بن عباس رضی اللہ عنہما سے روایت ہے وہ بیان

کرتے ہیں کہ:

”نہی رسول اللہ ﷺ أن تشتري الشمرة حتى تطعم، وقال: ”إذا ظهر الزنا والربا في قرية فقد أحلوا بأنفسهم عذاب الله“ (۱)۔

نبی کریم ﷺ نے پھل خریدنے سے منع فرمایا ہے یہاں تک کہ پک جائے، اور فرمایا: جب کسی بستی میں زنا کاری اور سود خوری ظاہر ہو جائے تو (سمجھ لو کہ) انھوں نے اپنے آپ پر اللہ کے عذاب کو حلال کر لیا ہے۔

== ہیں: یہ سند امام بخاری و مسلم رحمہما اللہ کی شرط پر صحیح ہے، دیکھئے: سلسلۃ الأحادیث الصحیحہ، ۲/۲۸ حدیث نمبر: (۱۰۳۳)، شعیب ارنؤوط شرح السنۃ کے حاشیہ میں فرماتے ہیں: اس کی سند صحیح ہے، ۲/۵۵، اور امام احمد کی سند یہ ہے: حدیثا حسین بن محمد، حدیثا جریر۔ یعنی ابن ابی حازم۔ عن ایوب، عن ابن ابی ملیکہ، عن عبداللہ بن حنظلۃ غسیل الملائکۃ، قال: قال رسول اللہ ﷺ الحدیث۔ (۱) اسے امام حاکم نے روایت کیا ہے اور صحیح قرار دیا ہے، اور امام ذہبی نے ان کی موافقت کی ہے، ۲/۳۷۔

دوسری فصل: ”ربا الفضل“ (اضافہ کا سود)

(۱) ربا الفضل کے سلسلہ میں وارد چند دلائل:

۱- حضرت ابوسعید خدری رضی اللہ عنہ سے روایت ہے کہ رسول اللہ

ﷺ نے فرمایا:

”لا تبیعوا الذهب بالذهب الا مثلاً بمثل، ولا

تشفوا (۱) بعضها علی بعض ، ولا تبیعوا الورق

بالورق الا مثلاً بمثل، ولا تشفوا بعضها علی

بعض، ولا تبیعوا غائباً بناجز“ (۲)۔

(۱) اس کے معنی یہ ہیں کہ بعض کو بعض پر فضیلت نہ دو، ”شف“ کے معنی زیادتی کے ہیں، نیز

اس کا اطلاق کمی پر بھی ہوتا ہے، لہذا یہ اضداد (دو مخالف معانی والے الفاظ) میں سے ہے، ماخوذ

از: تعلیق محمد فواد بر صحیح مسلم، ۳/۲۱۰۸۔

(۲) صحیح البخاری، ۳/۱، حدیث نمبر: (۲۱۷۷)، و مسلم، ۳/۱۲۰۸، حدیث نمبر: (۱۵۸۴)۔

سونا سونے کے بدلے نہ فروخت کرو مگر برابر برابر، اور اس میں سے بعض کو بعض پر فضیلت نہ دو، اور چاندی کو چاندی کے بدلے فروخت نہ کرو مگر برابر برابر، اور اس میں سے بعض کو بعض پر فضیلت نہ دو، اور اس میں سے کچھ بھی نقد کے بدلے ادھار نہ بیچو (فروخت کرو)۔

”ناجز“ کے معنی حاضر (نقد) کے ہیں، اور ”غائب“ کے معنی موخر (ادھار) کے۔

۲۔ حضرت عثمان بن عفان رضی اللہ عنہ سے روایت ہے کہ رسول اللہ ﷺ نے فرمایا:

”لا تبعوا الدينار بالدينارين، ولا الدرهم بالدرهمين“ (۱)۔

ایک دینار دو دیناروں کے بدلے فروخت نہ کرو اور نہ ہی ایک درہم دو درہموں کے بدلے۔

(۱) صحیح مسلم، ۳/۱۲۰۹، حدیث نمبر: (۱۵۸۵)۔

۳- حضرت ابو سعید خدری رضی اللہ عنہ سے روایت ہے وہ بیان کرتے ہیں کہ رسول اللہ ﷺ نے فرمایا:

”الذهب بالذهب، والفضة بالفضة، والبر بالبر، والشعير بالشعير، والتمر بالتمر، والملح بالملح، مثلاً بمثل، يداً بيدٍ، فمن زاد أو استزاد فقد أربى، الآخذ والمعطي فيه سواء“ (۱)۔

سونا سونے کے بدلے، چاندی چاندی کے بدلے، گیہوں گیہوں کے بدلے، جو جو کے بدلے، کھجور کھجور کے بدلے، نمک نمک کے بدلے، برابر برابر ہاتھوں ہاتھ (نقد فروخت کیا جائے)، جس نے زیادہ دیا، یا زیادہ طلب کیا (مانگا) اس نے سودی معاملہ کیا، (سود) لینے اور دینے والے دونوں اس میں برابر ہیں۔

۴- حضرت عبادہ بن صامت رضی اللہ عنہ سے روایت ہے وہ بیان کرتے ہیں کہ رسول اللہ ﷺ نے فرمایا:

(۱) صحیح مسلم، ۳/۱۲۱۱، حدیث نمبر: (۱۵۸۴)۔

”الذهب بالذهب، والفضة بالفضة، والبر بالبر،
والشعير بالشعير، والتمر بالتمر، والملح بالملح،
مثلاً بمثل، سواء بسواء، يداً بيد، فاذا اختلفت هذه
الأصناف فبيعوا كيف شئتم، اذا كان يداً بيد“ (۱)۔
سونا سونے کے بدلے میں، چاندی چاندی کے بدلے میں،
گیہوں گیہوں کے بدلے میں، جو جو کے بدلے میں، کھجور کھجور کے
بدلے میں، نمک نمک کے بدلے میں، بالکل برابر برابر ہاتھوں
ہاتھ (نقد فروخت ہونا چاہئے)، (البتہ) اگر یہ اصناف بدل
جائیں (مختلف ہو جائیں) تو جس طرح چاہو فروخت کرو،
بشرطیکہ ہاتھوں ہاتھ (نقد) ہو۔

۵۔ معمر بن عبد اللہ رضی اللہ عنہ سے روایت ہے کہ انھوں نے اپنے
غلام کو ایک صاع گیہوں دے کر بھیجا اور ان سے فرمایا: اسے فروخت
کردینا اور پھر اس کی قیمت سے جو خرید لینا، غلام گیا اور اس ایک صاع

(۱) صحیح مسلم، ۳/۱۲۱۰، حدیث نمبر: (۱۵۸۷)، وترمذی، ۳/۵۳۲، وابوداؤد، ۳/۲۴۸۔

گیہوں کو ایک صاع سے زائد گیہوں کے بدلہ میں فروخت کر دیا، پھر واپس آ کر معمر کو اس خبر دی، تو حضرت معمر نے ان سے فرمایا: تم نے ایسا کیوں کیا؟ جاؤ اسے واپس کر دو، اور دیکھنا برابر برابر ہی لینا، کیوں کہ میں رسول اللہ ﷺ کو فرماتے ہوئے سنا ہے: ”الطعام بالطعام مثلاً بمثل“، کھانا کھانے کے بدلے بالکل برابر ہونا چاہئے، (معمر) فرماتے ہیں: ان دنوں ہمارا کھانا جو ہوا کرتا تھا، ان سے دریافت کیا گیا کہ: جو تو اس (گیہوں) کے مثل نہیں ہے، تو انہوں نے فرمایا: مجھے خوف ہے کہ اس کے مشابہ نہ ہو جائے (۱)۔

امام مالک رحمہ اللہ نے اس حدیث سے استدلال کرتے ہوئے گیہوں اور جو کو ایک صنف قرار دیا ہے، دونوں میں سے ایک کو دوسرے کے عوض کمی بیشی کے ساتھ فروخت کرنا جائز نہیں ہے۔ رہا جمہور (اہل علم) کا مذہب تو وہ امام مالک کے مذہب کے خلاف ہے، جمہور کا مذہب یہ ہے کہ گیہوں اور جو دونوں الگ الگ صنف ہیں، دونوں کے درمیان

(۱) صحیح مسلم، ۳/۱۲۱۴، حدیث نمبر: (۱۵۹۲)۔

کمی و بیشی جائز ہے (جیسے گیہوں بعوض چاول) بشرطیکہ ہاتھوں ہاتھ (نقد) ہو۔

جمہور کی دلیلوں میں سے ایک دلیل نبی کریم ﷺ کا یہ فرمان بھی ہے:

”فاذا اختلفت هذه الأصناف فبيعوا كيف شئتم، اذا

كان يداً بيدٍ“ (۱)۔

اگر یہ اصناف بدل جائیں (مختلف ہو جائیں) تو جس طرح چاہو فروخت کرو، بشرطیکہ ہاتھوں ہاتھ (نقد) ہو۔

۶۔ فرمان نبوی ﷺ ہے:

”لا بأس ببيع البر بالشعير والشعير أكثر يداً بيدٍ، و

أما نسيئة فلا“ (۲)۔

نقد ہو تو گیہوں کے بدلے جو فروخت کرنے میں کوئی حرج نہیں،

خواہ جو زیادہ ہی کیوں نہ ہو، رہا ادھار تو ناجائز ہے۔

(۱) صحیح مسلم، ۳/۱۲۱۱، حدیث نمبر: (۱۵۸۷)، نیز دیکھے: شرح نووی، ۱۱/۱۴۔

(۲) سنن ابوداؤد، ۳/۲۲۸، حدیث نمبر: (۳۳۳۹)، نیز دیکھے: عون المعبود، ۳/۱۹۸۔

رہی حضرت معمر کی سابق حدیث تو اس میں کوئی دلیل نہیں، جیسا کہ امام نووی رحمہ اللہ نے فرمایا ہے، کیوں کہ حضرت معمر نے اس بات کی صراحت نہیں کی ہے کہ گیہوں اور جو دونوں ایک جنس ہیں، بلکہ انہیں اس سے خوف ہوا تو انھوں نے احتیاطاً اس سے اجتناب کیا (۱)۔

اس طور پر الحمد للہ اس مسئلہ میں کوئی دشواری نہیں، چنانچہ جو ایک مستقل جنس ہے اور گیہوں ایک دوسری جنس، دونوں کے درمیان تفاضل (کمی بیشی) جائز ہے، بشرطیکہ خرید و فروخت نقد ہو اور جدائی سے پہلے اپنی ملکیت میں لے لے۔

۷۔ حضرت سعید بن مسیب سے روایت ہے کہ حضرات ابو ہریرہ اور ابو سعید رضی اللہ عنہما نے ان سے بیان کیا کہ رسول اللہ ﷺ نے بنی عدی انصاری کے بھائی کو خیبر کا عامل (زکاۃ وغیرہ کے اموال وصول کرنے والا) بنا کر بھیجا، تو وہ بہت عمدہ قسم کی کھجوریں لے کر آئے، تو رسول اللہ ﷺ نے فرمایا: ”أکل تمر خیبر هكذا؟“ کیا خیبر کی ساری کھجوریں

(۱) دیکھئے: مسلم بشرح نووی، ۲۰/۱۱۔

اسی قسم کی ہیں؟، تو انہوں نے فرمایا: نہیں، اے اللہ کے رسول، اللہ کی قسم ایسی بات نہیں ہے، بلکہ ہم ردی قسم کی ملی جلی دو صاع کھجوروں کے عوض ایک صاع اچھی قسم کی کھجوریں خریدتے ہیں، رسول اللہ ﷺ نے فرمایا: ”لا تفعلوا ولكن مثلاً بمثلٍ، أو بيعوا هذا واشتروا بثمانه من هذا، و كذلك الميزان“، ”ایسا نہ کیا کرو، بلکہ برابر برابر لیا دیا کرو، یا اس (ردی قسم کی کھجور) کو فروخت کر لو اور اس کی قیمت سے اُسے (عمدہ قسم کی کھجور) خریدو، اور اسی طرح وزن کا بھی اعتبار کرو (۱)۔

۸- حضرت ابوسعید رضی اللہ عنہ سے روایت ہے وہ بیان کرتے ہیں کہ بلال رضی اللہ عنہ برنی (ایک عمدہ قسم کی گول دانے والی زردی مائل سرخ کھجور) کھجوریں لے کر آئے، تو رسول اللہ ﷺ نے ان سے پوچھا: ”من أين هذا؟“، ”یہ کہاں سے لائے ہو، بلال رضی اللہ عنہ نے جواباً عرض کیا: ہمارے پار ردی قسم کی کھجور تھی، میں نے اس میں سے نبی کریم ﷺ کے کھانے کے لئے ایک صاع (برنی کھجور) کے عوض دو صاع

(۱) صحیح مسلم، ۳/۱۲۱۵، حدیث نمبر: (۱۵۹۳)۔

فروخت کر دیئے، رسول اللہ ﷺ نے اس موقع پر فرمایا:

”أَوْه (۱)، عین الربا، لا تفعل، ولكن اذا أردت أن

تشتري فبعه ببيع آخر ثم اشتر به“۔

افسوس! یہی تو حقیقی سود ہے، ایسا نہ کیا کرو، بلکہ جب تم خریدنا

چاہو تو اسے دوسری چیز سے فروخت کر کے اس کی قیمت سے

اسے خریدو (۲)۔

۹- حضرت ابوسعید خدری سے روایت ہے، فرماتے ہیں کہ: رسول

اللہ ﷺ کے زمانہ میں ہمارے یہاں مختلف قسم کی ردی کھجوریں پیدا ہوتی

تھیں، ہم ان کھجوروں کی دو صاع کے بدلہ ایک صاع (اچھی قسم کی) کھجور

خرید لیا کرتے تھے، رسول اللہ ﷺ کو اس بات کا علم ہوا تو آپ نے

فرمایا: ”لا صاعی تمر بصاع، ولا صاعی حنطة بصاع، ولا

درهم بدرهمین“، ”ایک صاع کے عوض دو صاع کھجوریں نہیں ہیں،

(۱) یہ لفظ درد و غم کے اظہار کے وقت بولا جاتا ہے۔

(۲) صحیح بخاری، حدیث نمبر: (۲۲۰۱، ۲۲۰۲)، و مسلم، ۳/۱۲۱۵ حدیث نمبر: (۱۵۹۴)۔

نہ ایک صاع گیہوں کے عوض دو صاع گیہوں، اور نہ ہی دو درہموں کے عوض ایک درہم، (۱)۔

۱۰- حضرت فضالہ بن عبید اللہ انصاری رضی اللہ عنہ سے روایت ہے وہ بیان کرتے ہیں کہ رسول اللہ ﷺ کے پاس دراں حالیکہ آپ خیبر میں تھے مہرہ اور سونے کا بنا ہوا ایک ہار لایا گیا، جو کہ مال غنیمت میں سے تھا اور اسے فروخت کرنا تھا، تو رسول اللہ ﷺ نے ہار میں لگے ہوئے سونے کے سلسلہ میں حکم فرمایا، تو اسے نکال کر الگ کیا گیا، پھر آپ نے صحابہ کرام سے فرمایا: ”سونا سونے کے بدلے وزن میں برابر برابر ہونا چاہئے (۲)۔“

۱۱- حضرت فضالہ ہی سے مروی ہے وہ بیان کرتے ہیں کہ: خیبر کے روز میں نے بارہ دینار میں ایک ہار خریدا جس میں سونا اور مہرہ تھا، تو میں نے انھیں الگ الگ کر دیا، اور اس میں بارہ دینار سے زیادہ پایا، پھر نبی

(۱) صحیح مسلم، ۳/۱۲۱۶، حدیث نمبر: (۱۵۹۵)۔

(۲) صحیح مسلم، ۳/۱۲۱۳، حدیث نمبر: (۱۵۹۱)، دیکھئے: شرح نووی، ۱۱/۷۔

کریم ﷺ کو اس بات کی خبر دی تو آپ نے فرمایا: ”لا تباع حتی تفصل“، ”اسے علیحدہ کرنے کے بعد ہی فروخت کیا جاسکتا ہے“ (۱)۔

اس حدیث میں اس بات کا بیان ہے کہ سونے کو کسی اور چیز کے ساتھ، سونے کے عوض فروخت کرنا جائز نہیں یہاں تک کہ اسے الگ کر لیا جائے، پھر سونے کو اسی کے وزن برابر سونے کے بدلے فروخت کیا جائے، اور اسی طرح دوسری چیز کو جس چیز کے عوض چاہے فروخت کرے، نیز چاندی کو کسی اور چیز کے ساتھ چاندی کے عوض فروخت کرنا جائز نہیں، اسی طرح گیہوں کو کسی دوسری چیز کے ساتھ گیہوں کے عوض فروخت نہیں کیا جائے گا، اور نہ نمک کو کسی دوسری چیز کے ساتھ نمک کے عوض فروخت کیا جائے گا، اسی طرح تمام سودی اشیاء، بلکہ انہیں ایک دوسرے سے الگ کرنا ضروری ہے۔

اور یہ (مدعجوه) کے نام سے مشہور و معروف مسئلہ (جس کی صورت یہ ہے کہ ایک مدعجوه کھجور اور ایک درہم کو دو مدعجوه کھجوروں یا دو درہموں کے

(۱) صحیح مسلم، ۳/۱۲۱۳، حدیث نمبر: (۱۵۹۱)، نیز دیکھئے: شرح نووی، ۱۱/۱۸۔

عوض فروخت کیا جائے) بھی اس حدیث کی روشنی میں جائز نہیں ہے، یہ حضرت عمر بن خطاب، ان کے صاحب زادے رضی اللہ عنہما اور سلف کی ایک جماعت سے منقول ہے، نیز یہی امام شافعی اور امام احمد بن حنبل رحمہما اللہ کا بھی مذہب ہے (۱)۔

(ب) سود کا حکم:

امام نووی رحمہ اللہ فرماتے ہیں: ”مجموعی طور سے سود کی حرمت پر مسلمانوں کا اتفاق ہے، گرچہ سود کے ضابطہ اور تعریفات میں ان کا اختلاف ہے“ (۲)۔

نبی کریم ﷺ نے صراحت کے ساتھ چھ چیزوں میں سود کی حرمت بیان فرمائی ہے؛ سونا، چاندی، گیہوں، جو، کھجور اور نمک۔

اہل ظاہر (ظاہریہ) کہتے ہیں ان (مذکورہ) چھ چیزوں کے علاوہ دیگر اشیاء میں سود نہیں ہے، یہ بات ان کے قیاس کی نفی کی بنیاد پر مبنی ہے۔

(۱) دیکھئے: صحیح مسلم بشرح نووی، ۱۱/۱۷۔

(۲) صحیح مسلم بشرح نووی، ۱۱/۹۔

ان (ظاہریہ) کے علاوہ دیگر تمام علماء کرام فرماتے ہیں کہ: سود ان ہی چھ اشیاء کے ساتھ مخصوص نہیں ہے، بلکہ ان کے علاوہ ان کے ہم معنی تمام چیزوں میں بھی سود ہے، یعنی ہر وہ شے جو ان چھ چیزوں کے ساتھ سود کی علت میں مشترک ہو (اس میں سود ہے)۔

البتہ اس علت کے سلسلہ میں اختلاف ہے جو ان چھ چیزوں میں سود کی حرمت کا سبب ہے۔

چنانچہ شافعیہ کہتے ہیں: سونے اور چاندی میں سود کی علت یہ ہے کہ یہ دونوں چیزیں قیمت (مالیت) کی جنس سے ہیں، لہذا، ان دونوں کے علاوہ موزونات (وزن کی جانے والی اشیاء) وغیرہ میں علت کی عدم مشارکت کے سبب سود نہیں ہے۔

اور بقیہ چاروں اشیاء میں سود کی علت یہ ہے کہ یہ کھانے کی اشیاء ہیں، اس لئے (علت میں مشترک ہونے کے سبب) کھانے کی تمام اشیاء میں سود ہوگا۔

امام مالک رحمہ اللہ نے سونے اور چاندی میں امام شافعی کی موافقت

فرمائی ہے، لیکن بقیہ چاروں اشیاء کے بارے میں امام مالک رحمہ اللہ فرماتے ہیں کہ ان میں سود کی علت یہ ہے کہ انھیں غذا کی خاطر خیرہ کیا جاتا ہے، نیز یہ کہ یہ اشیاء غذا کے لائق ہیں۔

رہا امام ابوحنیفہ رحمہ اللہ کا مذہب، تو ان کے نزدیک سونے اور چاندی میں سود کی علت وزن ہے، اور بقیہ چاروں چیزوں میں کیل (تولے جانے کا وصف) ہے، لہذا (اس بنیاد پر) ہر وزن کی جانے والی اور ہر تولی جانے والی شے میں سود ہے۔

امام احمد بن حنبل، امام شافعی (قدیم رائے کے مطابق) اور سعید بن مسیب رحمہم اللہ کا مذہب یہ ہے کہ چاروں اشیاء (گیہوں، جو، کھجور اور نمک) میں سود کی علت یہ ہے کہ وہ کھانے اور وزن کی جانے یا تولی جانے والی اشیاء ہیں، بشرطیہ کہ دونوں وصف (بیک وقت) موجود ہوں (۱)۔

امام ابن تیمیہ رحمہ اللہ فرماتے ہیں کہ: جمہور صحابہ، تابعین اور ائمہ

(۱) دیکھئے: صحیح مسلم بشرح نووی، ۱۱/۹۔

اربعہ کا اس بات پر اتفاق ہے کہ: سونے، چاندی، گیہوں، جو، کھجور اور کشمش کو اپنی ہی جنس کے بدلہ فروخت کرنا جائز نہیں، مگر برابر برابر، کیوں کہ برابر سے زیادہ لینا باطل طریقہ سے مال کھانے کے مرادف ہے (۱)۔

اسی طرح علماء کرام کا اس بات پر اجماع ہے کہ سودی چیز کو اسی جنس کے بدلہ فروخت کرنا جائز نہیں، دراصل حالیکہ ان میں سے ایک ادھار ہو، اسی طرح اس بات پر بھی اجماع ہے کہ جب سودی چیز کو اسی جنس کے بدلہ نقد فروخت کیا جائے تو اس میں کمی بیشی جائز نہیں، جیسے سونا سونے کے بدلے، نیز اس پر بھی اجماع ہے کہ جب سودی چیز کو اسی جنس کے بدلہ (جیسے سونا سونے کے بدلے یا کھجور کھجور کے بدلہ)، یا غیر جنس کے بدلہ جو سود کی علت میں مشترک ہو (جیسے سونا چاندی کے بدلے، اور گیہوں جو کے بدلے) فروخت کیا جائے تو سامان ملکیت میں لینے سے پہلے جدا ہونا

(۱) فتاویٰ ابن تیمیہ، ۲۰/۳۲۷، نیز دیکھئے: الشرح الکبیر، ۱۱/۱۲، والانصاف فی معرفۃ الرائج من الخلاف، للمرداوی، ۱۱/۱۲، وشرح الزرکشی، ۳/۳۱۴۔

جائز نہیں ہے (۱)۔

امام ابن قدامہ رحمہ اللہ سود کے حکم کے بارے میں فرماتے ہیں:

”وہو محرم بالكتاب والسنة والاجماع“ (۲)۔

یعنی سود، قرآن کریم، سنت رسول ﷺ اور اجماع سے حرام ہے۔

سابقہ تمام باتوں کا خلاصہ یہ ہے کہ سونے اور چاندی میں سود کی علت مطلق ثمنیت ہے، رہیں بقیہ چاروں چیزیں، تو ہر وہ شے جس میں کیل (پیمائش)، وزن اور طعم (کھانے) کا وصف ایک جنس سے پایا جائے اس میں سود ہے، جیسے گیہوں، جو، مکئی، چاول اور دخن (زمین کی سطح پر پھیلنے والا ایک پودا جس کا دانہ چکنا باریک ہوتا ہے) وغیرہ۔

البتہ جس میں کیل، وزن اور طعم (کھانے) کا وصف نہ پایا جائے اور اس کی جنس مختلف ہو اس میں سود نہیں ہے، اکثر اہل علم اسی بات کے قائل ہیں، جیسے قہقہ (موشیوں کو چارے کے طور پر دی جانے والی ایک قسم کی

(۱) دیکھئے: صحیح مسلم بشرح نووی، ۱۱/۹۔

(۲) المغنی لابن قدامہ، ۶/۵۱۔

خشک گھاس) اور کھجور کی گٹھلی (۱)۔

(ج) سود کی حرمت کے اسباب اور حکمتیں:

اس بات میں کوئی مسلمان شک نہیں کر سکتا کہ اللہ تعالیٰ جس کسی چیز کا حکم دیتا ہے، یا کسی چیز سے منع فرماتا ہے اس میں اللہ عزوجل کی کوئی نہ کوئی عظیم حکمت ہوا کرتی ہے، اب اگر ہمیں اس حکمت کا علم ہو جائے تو الحمد للہ یہ زیادتی علم ہے، اور اگر ہمیں اس حکمت کا علم نہ ہو سکے تو اس میں ہمارے لئے کوئی گناہ (حرج) کی بات نہیں، ہم سے صرف اور صرف یہ مطلوب ہے کہ ہم اللہ کے حکم کو نافذ کریں اور اللہ اور اس کے رسول ﷺ نے جن چیزوں سے منع فرمایا ہے ان سے اجتناب کریں۔

سود کی حرمت کے چند اسباب درج ذیل ہیں:

- (۱) سود، ظلم ہے اور اللہ تعالیٰ نے ظلم کو حرام قرار دیا ہے۔
- (۲) (سود کی حرمت) مریض دل والوں کی راہ کاٹنے کا ذریعہ ہے۔

(۱) دیکھئے: المغنی لابن قدامہ، ۵۳/۶، ونیل الأوطار للشوکانی، ۶/۳۴۶-۳۵۸۔

(۳) سود میں دھوکا ہے۔

(۴) سود کی حرمت سے سامانوں کے مطلوبہ معیار کی حفاظت ہوتی ہے۔

(۵) سود، اللہ عزوجل کے منہج کے منافی و متصادم ہے (۱)۔

(۱) الربا واثره على المجتمع الانساني، از ڈاکٹر، عمر بن سلیمان الأشقر، ص: (۹۳)۔

تیسری فصل: ”ربا النسيئة“ (ادھار کا سود)

(أ) ربا النسيئة کی تعریف:

یہ وہ سود ہے جو زمانہ جاہلیت میں معروف تھا، کیوں کہ ایک شخص اپنا مال کسی دوسرے کو ایک متعینہ مدت تک کے لئے اس شرط پر دیتا تھا کہ اس سے ماہانہ ایک متعینہ مقدار بڑھا کر لے گا، جب کہ اس کا رأس المال یونہی مکمل باقی رہے گا، اور پھر جب وہ متعینہ مدت پوری ہو جاتی تو اس سے اپنے رأس المال کا مطالبہ کرتا، اگر اسے اس مال کی ادائیگی میں دشواری ہوتی تو اس پر مال کی مقدار اور مدت میں اضافہ کر دیتا۔

سود کی اس قسم کا نام نسیئہ (تاخیر کا سود) ہے جب کہ اس پر ربا الفضل (اضافہ کا سود) کا نام بھی صادق آتا ہے، کیوں کہ اس سے بالذات نسیئہ (تاخیر) ہی مقصود ہے۔

حضرت عبداللہ بن عباس رضی اللہ عنہما صرف ربا النسیئۃ ہی کو حرام سمجھتے تھے، اس بنیاد پر کہ ان کے درمیان سود کی یہی قسم معروف تھی (۱)۔
 عنقریب ان کے اپنے قول سے رجوع کر کے ربا الفضل و ربا النسیئۃ سود کی ہر دو قسموں کو حرام قرار دے کر صحابہ کرام (کی متفقہ رائے) میں شامل ہو جانے کی دلیلوں کا ذکر آئے گا، لہذا اس میں کوئی اشکال نہیں،
 وللہ الحمد والممتۃ۔

(ب) ربا النسیئۃ کے سلسلہ میں وارد بعض دلائل:

اس میں کوئی شک نہیں ہے کہ ربا النسیئۃ کی حرمت کے بارے میں پوری امت میں کوئی اختلاف نہیں ہے، صحابہ کرام اور عبداللہ بن عباس رضی اللہ عنہم کے درمیان جو اختلاف تھا وہ ربا الفضل کے سلسلہ میں تھا، اور ابن عباس رضی اللہ عنہ سے یہ بات ثابت ہے کہ انھوں نے اپنے قول سے رجوع کر کے ربا الفضل کی حرمت کے سلسلہ میں صحابہ کی رائے اختیار کر لی تھی۔

(۱) دیکھئے: تفسیر المنار، ۴/۱۲۴۔

جہاں تک ربا النسیئة کا مسئلہ ہے تو اس کی حرمت کتاب اللہ، سنت رسول ﷺ اور اجماع سے ثابت ہے۔

حضرت ابوصالح سے مروی ہے وہ کہتے ہیں کہ میں نے ابوسعید خدری رضی اللہ عنہ کو فرماتے ہوئے سنا: دینار دینار کے بدلہ، درہم درہم کے بدلہ برابر ہے، جس نے زیادہ دیا، یا زیادہ لیا اس نے سودی معاملہ کیا، تو میں نے عرض کیا کہ: حضرت ابن عباس رضی اللہ عنہما تو اس کے علاوہ فرماتے ہیں، تو انھوں نے فرمایا: میں نے ابن عباس سے ملاقات کی اور ان سے دریافت کیا کہ آپ جو یہ بات کہہ رہے ہیں؛ کیا آپ نے اس سلسلہ میں نبی کریم ﷺ سے کوئی بات سنی ہے، یا آپ نے اسے کتاب اللہ میں پایا ہے؟، تو انھوں نے فرمایا (جواب دیا): نہ میں نے رسول اللہ ﷺ سے کوئی بات سنی ہے اور نہ ہی کتاب اللہ میں اسے پایا ہے، لیکن حضرت اسامہ بن زید رضی اللہ عنہ نے مجھ سے بیان کیا ہے کہ نبی کریم ﷺ نے فرمایا: ”الربا في النسيئة“، ”سودتا خیر وادھا ر میں ہے“ (۱)۔

(۱) صحیح مسلم، ۳/۱۲۱۷، حدیث نمبر: (۱۵۹۶)، نیز دیکھئے: شرح نووی، ۱۱/۲۵۔

حضرت ابن عباس سے مروی ایک دوسری روایت میں ہے وہ بیان کرتے ہیں کہ اسامہ بن زید نے مجھ سے بیان کیا کہ رسول اللہ ﷺ نے فرمایا: ”ألا انما الربا في النسيئة“، ”سن لو! سود تاخیر میں ہے“ (۲)۔

امام نووی رحمہ اللہ فرماتے ہیں: ”حضرات ابن عباس اور ابن عمر رضی اللہ عنہما کا مستند حضرت اسامہ بن زید رضی اللہ عنہ کی حدیث ”انما الربا في النسيئة“ تھی، پھر جب انھیں حضرت ابو سعید کی حدیث پہنچی تو دونوں نے اس سے رجوع کر لیا اور ایک جنس کی اشیاء کی کمی بیشی کے ساتھ باہمی خرید و فروخت کی حرمت کے قائل ہو گئے، جیسا کہ امام مسلم رحمہ اللہ نے صراحت کی ساتھ ان کے رجوع کا ذکر فرمایا ہے، یہ حدیثیں جنہیں امام مسلم رحمہ اللہ نے ذکر فرمایا ہے اس بات پر دلالت کرتی ہیں کہ ابن عمر و ابن عباس رضی اللہ عنہما کو نقد خرید و فروخت میں کمی بیشی سے

(۱) صحیح بخاری، ۳۱/۳، حدیث نمبر: (۲۱۷۸ و ۲۱۷۹) بخاری کے الفاظ یہ ہیں: ”لا ربا الا في النسيئة“، دیکھئے: فتح الباری، ۲/۳۸۱، صحیح مسلم، ۳/۱۲۱۸، و شرح نووی، ۱۱/۲۳۔

ممانعت کی حدیث کا علم نہیں ہوا تھا، جب انھیں اس کا علم ہوا تو انھوں نے اس سے رجوع کر لیا۔

رہی حضرت اسامہ کی حدیث ”لا ربا فی النسیئة“ تو کچھ لوگوں نے اس بارے میں کہا ہے کہ یہ ان (مذکورہ) احادیث سے منسوخ ہے، اس حدیث (اسامہ) کے ظاہر پر عمل نہ کرنے پر مسلمانوں کا اجماع ہے، یہ اس حدیث کے منسوخ ہونے کی دلیل ہے“ (۱)۔

حافظ ابن حجر عسقلانی رحمہ اللہ فرماتے ہیں: ”حدیث اسامہ کی صحت پر اہل علم کا اتفاق ہے، لیکن حدیث اسامہ اور حدیث ابوسعید کے درمیان تطبیق میں اختلاف ہے، چنانچہ کہا گیا ہے کہ یہ حدیث (اسامہ) منسوخ ہے، لیکن نسخ احتمال سے ثابت نہیں ہوتا، نیز کہا گیا ہے کہ فرمان نبوی: ”لا ربا“ (سود نہیں ہے) میں سود سے مراد وہ شدید سود ہے جس پر سخت عذاب کی دھمکی دی گئی ہو، جیسا کہ اہل عرب کہتے ہیں: ”لا عالم فی البلد الا زید“، (شہر میں زید کے علاوہ کوئی عالم نہیں ہے) جبکہ شہر میں

(۱) صحیح مسلم بشرح نووی، ۱۱/۲۵۔

زید کے علاوہ دیگر علماء موجود ہوتے ہیں، تو اس نفی سے حد درجہ صاحب کمال کی نفی مقصود ہے نہ کہ اصل کی نفی، نیز یہ کہ حضرت اسامہ کی حدیث سے ربا الفضل کی حرمت کی نفی مفہوم کے ذریعہ ثابت ہوتی ہے، اس لئے حدیث ابوسعید حدیث اسامہ پر مقدم ہوگی کیوں کہ حدیث ابوسعید کی دلالت منطوق کے ذریعہ ہے، اور حدیث اسامہ کو شدید قسم کے بڑے سود پر محمول کیا جائے گا، جیسا کہ اوپر گذرا، واللہ اعلم، (۱)۔

چنانچہ سابقہ باتوں سے ربا الفضل و ربا النسبیۃ (دونوں قسموں) کی حرمت واضح ہوتی ہے، اس میں کوئی دشواری کی بات نہیں، واللہ الحمد۔

(۱) فتح الباری بشرح صحیح البخاری، ۴/۳۸۲۔

چوتھی فصل: ”عینہ“ کی خرید و فروخت

(ا) ”عینہ“ کی تعریف:

عینہ: یہ ہے کہ کوئی شخص کسی سے کوئی چیز ادھار قیمت میں فروخت کرے اور اسے خریدار کے حوالہ کر دے، پھر قیمت لینے سے پہلے ہی خریدار سے اصل قیمت سے کم میں اسے خرید لے (ا)۔

میں (مؤلف) کہتا ہوں: اس کی مثال یوں ہے کہ کوئی شخص ایک سامان کسی دوسرے سے سو ریال میں ایک سال کے ادھار پر فروخت کرے، پھر اسی وقت فروخت کرنے والا اس سامان کو خریدار سے پچاس ریال نقد میں خرید لے، اور (پچھلے) سو ریال پہلے خریدار کے ذمہ باقی رہیں!۔

(۱) دیکھئے: عون المعبود، ۹/۳۳۶۔

(ب) بیع عینہ کے سلسلہ میں وارد بعض دلائل:

حضرت ابن عمر رضی اللہ عنہما سے روایت ہے وہ بیان کرتے ہیں کہ میں نے رسول اللہ ﷺ کو فرماتے ہوئے سنا:

”اذا تبايعتم بالعينة، وأخذتم أذناب البقر، ورضيتم بالزرع، وتركتم الجهاد، سلط الله عليكم ذلاً لا ينزعه حتى ترجعوا الى دينكم“ (۱)۔

جب تم عینہ کی خرید و فروخت کرو گے، اور گایوں کی دم پکڑو گے، اور کھیتی سے خوش ہو جاؤ گے اور جہاد ترک کر دو گے، تو اللہ تعالیٰ تم پر ذلت و خواری مسلط کر دے گا، اور اس وقت تک تمہیں اس سے نجات نہ دے گا جب تک کہ تم اپنے دین کی طرف نہ پلٹ جاؤ۔ اس حدیث کی دیگر کئی روایتیں ہیں (۲)۔

(۱) سنن ابوداؤد، ۳/۲۷۵، حدیث نمبر: (۳۴۶۲)، دیکھئے: عون المعبود، ۹/۳۳۵، علامہ شیخ البانی رحمہ اللہ فرماتے ہیں: یہ حدیث مجموعی سندوں کی بنیاد پر صحیح ہے، دیکھئے: سلسلۃ الأحادیث الصحیحۃ، ۱/۱۵، حدیث نمبر: (۱۱)۔
(۲) دیکھئے: مسند امام احمد بن حنبل، ۲/۸۴۔

بیع العینہ کے عدم جواز کی طرف علماء کرام کی ایک جماعت گئی ہے، جن میں سے امام مالک بن انس، امام ابوحنیفہ، امام احمد، ہادویہ اور بعض شوافع بھی ہیں۔

امام شوکانی رحمہ اللہ فرماتے ہیں: ”یہ بات معلوم ہے کہ جو لوگ عینہ کا استعمال کرتے ہیں وہ اسے خرید و فروخت کا نام دیتے ہیں، جب کہ درحقیقت عقد سے پہلے خریدار و فروخت کرنے والا دونوں حقیقی صریح سود پر متفق ہوتے ہیں، پھر اس کا نام بدل کر ایک خریداری معاملہ کر دیا جاتا ہے، جس کی صورت ایک ایسے باہمی خرید و فروخت کی ہوتی ہے جس میں خریدار و فروخت کرنے والے کا مقصد ہرگز خرید و فروخت نہیں ہوتا بلکہ وہ محض ایک حیلہ و مکاری اور اللہ کے لئے دھوکا ہوتا ہے، چنانچہ ایسا کرنے والے کے لئے اس سے آسان حیلہ یہ ہے کہ وہ (مثال کے طور پر) کسی کو ایک کم ایک ہزار (۹۹۹) درہم بطور قرض دے، پھر ایک درہم کی قیمت کا ایک کپڑا پانچ سو درہم کے عوض اسے فروخت کر دے، اور فرمان نبوی ﷺ: ”انما الأعمال بالنیات“ (۱)، (اعمال کا دار و مدار نیتوں پر ہے) حیلوں کے

(۱) صحیح بخاری، ۱/۲ حدیث نمبر: (۱) و صحیح مسلم، ۳/۱۵۱۵، حدیث نمبر: (۱۹۰۷)۔

ابطال کے لئے اتھارٹی اور بنیاد کی حیثیت رکھتا ہے، کیوں کہ جس نے یہ چاہا کہ اس (خریدار) سے ایک ایسا معاملہ کرے جس میں اسے ایک ہزار دے کر اس سے ایک ہزار پانچ سو (۱۵۰۰) لے، اس نے درحقیقت اس قرض کے ذریعہ اس اضافی فائدہ کے حصول کی نیت کی جسے اس نے کپڑے کی قیمت ظاہر کیا تھا، اس لئے کہ اس نے حقیقت میں اسے ایک ہزار نقد دے کر اس سے پندرہ سو ادھار لئے ہیں، اور قرض اور خرید و فروخت کی صورت کو محض اس حرام عمل کے حلال کرنے کا ذریعہ بنایا ہے، جب کہ یہ معلوم ہے کہ اس عمل سے نہ اس کی حرمت ختم ہو سکتی ہے اور نہ ہی وہ خرابی ختم ہو سکتی ہے جس کے لئے اسلام میں سود کو حرام کیا گیا ہے، بلکہ اس خرابی اور برائی میں مختلف وجوہ و جوانب سے مزید اضافہ ہی ہوگا، ان میں سے ایک جانب یہ ہے کہ، وہ غریب قرض دار سے مطالبہ کے لئے بادشاہ و حکام سے ایسا اقدام کرے گا جسے سود خور نہیں کر سکتا، کیوں کہ اسے اس عقد بیع کی صورت پر اعتماد ہے جس کے ذریعہ حیلہ اختیار کیا ہے‘ (۱)۔

(۱) نیل الاوطار للشوکانی، ۶/۳۶۳۔

تیسرا باب:

جن صورتوں میں کمی بیشی اور ادھار جائز ہے۔

پہلی فصل: جن صورتوں میں کمی بیشی اور ادھار

جائز ہے۔

دوسری فصل: کرنسی کی تبدیلی اور اس کے احکام۔

تیسری فصل: شبہات سے دور رہنے کی ترغیب۔

پہلی فصل:

جن صورتوں میں کمی بیشی اور ادھار جائز ہے۔

(أ) کمی بیشی کا جواز جب سود کی علت نہ پائی جائے:

امام نووی رحمہ اللہ فرماتے ہیں: ”علماء کرام کا کسی سودی چیز کو کسی ایسے سودی چیز کے عوض جو سود کی علت میں مشترک نہ ہو کمی بیشی کے ساتھ اور ادھار فروخت کرنے کے جواز پر اجماع ہے، جیسے سونے کو گہوں کے عوض، اور چاندی کو جو کے عوض یا دیگر تولی جانے والی اشیاء کے عوض فروخت کرنا۔“

نیز اس بات پر بھی اجماع ہے کہ جنس مختلف ہونے کی صورت میں کمی بیشی جائز ہے بشرطیکہ ہاتھوں ہاتھ (نقد) ہو جیسے ایک صاع گہوں دو صاع جو کے عوض فروخت کرنا، ان میں سے کسی بھی چیز میں علماء کرام کے درمیان کوئی اختلاف نہیں ہے (۱)۔

(۱) صحیح مسلم بشرح نووی (بتصرف)، ۹/۱۱۔

(ب) تولی اور وزن کی جانے والی اشیاء کے علاوہ میں کمی بیشی کا جواز:
 حضرت امام بخاری رحمہ اللہ فرماتے ہیں: ”باب بیع العبد ،
 والحيوان بالحيوان نسيئة“ (۱)، (غلام، اور جانور کے بدلہ جانور
 کی ادھار خرید و فروخت کا بیان)۔

میں (مؤلف کتاب) کہتا ہوں: جانور کے بدلے جانور کی ادھار خرید
 و فروخت کے جواز کے سلسلہ میں علماء کرام کا اختلاف ہے، چنانچہ علماء
 امت حضرت عبداللہ بن عمرو بن العاص رضی اللہ عنہ کی حدیث سے دلیل
 لیتے ہوئے اس کے جواز کے قائل ہیں، چنانچہ حضرت عبداللہ بن عمرو بن
 العاص رضی اللہ عنہ سے روایت ہے وہ بیان کرتے ہیں کہ رسول اللہ
 ﷺ نے مجھے اپنے پاس موجود چند اونٹوں پر سوار کر کے ایک لشکر روانہ
 کرنے کا حکم فرمایا، فرماتے ہیں: میں نے لوگوں کو اونٹوں پر سوار کیا،
 یہاں تک کہ اونٹ ختم ہو گئے اور کچھ لوگ باقی رہ گئے جن کے لئے سواری
 نہ تھی تو رسول اللہ ﷺ نے مجھ سے فرمایا: ”ابتع علينا بقلائص من

(۱) صحیح بخاری، ۳/۴۱، نیز دیکھئے: فتح الباری، ۴/۴۱۹۔

ابل الصدقة الى محلها حتى نفذ هذا البعث“، حضرت عبداللہ بن عمرو بن العاص رضی اللہ عنہ فرماتے ہیں کہ میں صدقہ کے اونٹوں میں سے دو دو تین تین کے بدلہ ایک اونٹ خریدتا تھا یہاں تک کہ وہ قافلہ روانہ ہو گیا، فرماتے ہیں کہ جب صدقات آئے تو رسول اللہ ﷺ نے انہیں ادا کر دیئے (۱)۔

حضرت جابر رضی اللہ عنہ سے روایت ہے، وہ فرماتے ہیں کہ ایک غلام آیا اور اس نے رسول اللہ ﷺ سے ہجرت پر بیعت کی، آپ کو اس بات کا علم نہ تھا کہ وہ غلام ہے، پھر اس کا مالک (آقا) آ کر اس کا مطالبہ کرنے لگا، تو آپ ﷺ نے اس سے کہا کہ اسے مجھے فروخت کر دو اس طرح آپ نے دو کالے غلاموں کے عوض اسے خرید لیا، پھر اس کے بعد آپ نے کسی سے بیعت نہ کی یہاں تک کہ آپ اس سے پوچھ لیتے کہ وہ غلام تو نہیں ہے (۲)۔

(۱) مسند احمد، ۲/۲۱۶، نیز دیکھئے: سنن ابوداؤد، ۳/۲۵۰، حدیث نمبر: (۳۳۵۷)۔

(۲) صحیح مسلم، ۳/۱۲۲۵، حدیث نمبر: (۱۶۰۲)، نیز دیکھئے: شرح نووی، ۱۱/۳۹۔

اس حدیث میں ایک غلام کو دو غلاموں کے عوض فروخت کرنے کے جواز کا بیان ہے خواہ قیمت متفق ہو یا مختلف، یہ متفقہ مسئلہ ہے بشرطیکہ خرید و فروخت نقد ہو، بقیہ حیوانات کا بھی یہی حکم ہے (۱)۔

چنانچہ اگر ایک غلام دو غلاموں کے بدلے یا ایک اونٹ دو اونٹوں کے بدلے ایک مدت کے لئے ادھار فروخت کرے تو راجح قول کے مطابق جائز ہے، جیسا کہ گزرا، یہی امام شافعی اور جمہور کا مذہب ہے (۲)۔

سابقہ گفتگو سے ظاہر ہوا کہ حیوان کے بدلے حیوان کی کمی بیشی کے ساتھ اور ادھار فروخت کے مسئلہ میں جواز ہی راجح ہے، بعض صحابہ و تابعین سے مروی آثار بھی اس کے جواز پر دلالت کرتے ہیں۔

امام بخاری رحمہ اللہ اپنی صحیح میں فرماتے ہیں:

۱- ”حضرت ابن عمر رضی اللہ عنہ نے چار اونٹوں کے عوض ایک سواری اس ضمانت (شرط) پر خریدی کہ وہ اس کے مالک کو انہیں ربذہ (مکہ و

(۱) دیکھئے: صحیح مسلم بشرح نووی، ۱۱/۳۹۔

(۲) دیکھئے: صحیح مسلم بشرح نووی، ۱۱/۳۹۔

- مدینہ کے ایک درمیان ایک جگہ کا نام) کے مقام پر دیں گے۔“
- ۲- حضرت رافع بن خدیج رضی اللہ عنہ نے دو اونٹوں کے بدلے ایک اونٹ خریدا، ان میں سے ایک تو اس کے حوالہ کر دیا، اور فرمایا کہ ان شاء اللہ دوسرا میں کل تمہیں لا کر دوں گا۔
- ۳- حضرت ابن عباس رضی اللہ عنہ فرماتے ہیں: ”کبھی کبھی ایک اونٹ دو اونٹوں سے بہتر ہوتا ہے۔“
- ۴- ابن مسیب رضی اللہ عنہ فرماتے ہیں: ”دو اونٹوں کے بدلے ایک اونٹ اور دو بکریوں کے عوض ایک بکری کی ادھار خرید و فروخت میں کوئی سود نہیں“ (۱)۔

(۱) دیکھئے: صحیح بخاری، ۳/۴۱، فتح الباری، ۴/۴۱۹، یہ تمام آثار وہیں مذکور ہیں۔

دوسری فصل:

کرنسی کی تبدیلی اور اس کے احکام

(أ) مراطلہ:

مراطلہ: ”رطل“ سے ماخوذ مفاعلہ کے وزن پر ہے۔

اور عرف (عام) میں ”مراطلہ“ سونے کے بدلے سونا اور چاندی

کے بدلے چاندی وزن کر کے فروخت کرنے کا نام ہے (۱)۔

امام مالک رحمہ اللہ فرماتے ہیں: ”ہمارے نزدیک سونے کو سونے

کے بدلے اور چاندی کو چاندی کے بدلے وزن کر کے فروخت کرنے کا

حکم یہ ہے کہ ایسا کرنے میں کوئی حرج نہیں، کہ (نقد صورت میں) کوئی

دس دیناروں کے عوض گیارہ دینار لے، بشرطیکہ دونوں سونوں کا وزن

(۱) دیکھئے: شرح زرقانی بر موطأ امام مالک، ۳/۲۸۴۔

بالکل برابر ہو کر چہ عدد میں کمی بیشی ہی کیوں نہ ہو، دراہم بھی اس مسئلہ میں دیناروں ہی کے درجہ میں ہیں‘ (۱)۔

اس بنیاد پر (معلوم ہوا کہ) سونے کو سونے کے بدلے اور چاندی کو چاندی کے بدلے فروخت کرنے میں وزن کا اعتبار ہے نہ کہ عدد کا، چنانچہ اگر کسی شخص کے پاس سونے کے دس ٹکڑے ہوں، پھر وہ انہیں سونے کے پانچ ٹکڑوں کے عوض فروخت کر دے، دراصل حالیکہ دس ٹکڑوں اور پانچ ٹکڑوں دونوں کا وزن برابر ہو، تو ایسا کرنا جائز ہے، اور مراطلہ سے امام مالک رحمہ اللہ کا یہی مقصود ہے۔

(ب) کرنسی تبدیلی:

اس میں کوئی شک نہیں کہ لوگ ایک کرنسی کو دوسری کرنسی سے تبدیل کرنے کی خاطر (صرف) یعنی تبدیلی کے ضرورتمند ہوتے ہیں، اور جب مسئلہ اس طرح ہے تو اسلام نے اسے بھی تشنہ نہیں چھوڑا ہے، بلکہ لوگوں

(۱) موطاً امام مالک، ۲/۶۳۸۔

کے لئے اس میں سے جائز و ناجائز تبدیلی کی وضاحت فرمائی ہے۔
 حضرت مالک بن انس بن اوس بن حدثان رضی اللہ عنہ سے روایت ہے کہ
 انہوں نے فرمایا: ”میں کہتا ہوں، کون دراہم تبدیل کرے گا؟ حضرت طلحہ
 بن عبید اللہ رضی اللہ عنہ - جو کہ عمر بن الخطاب رضی اللہ عنہ کے پاس
 تھے - نے فرمایا، ہمیں اپنا سونا دکھائیے، پھر ہمارا خادم آجائے تو آپ
 ہمارے پاس آئیے، ہم آپ کو اپنی چاندی دے دیں گے، تو حضرت عمر
 بن الخطاب نے فرمایا: ہرگز نہیں، اللہ کی قسم! یا تو آپ (ابھی فوراً) انہیں
 ان کی چاندی دیجئے یا انہیں ان کا سونا واپس لوٹا دیجئے، کیوں کہ رسول اللہ
 ﷺ نے فرمایا ہے:

”الورق بالذهب ربا الا هاء ، وهاء ، والبر بالبر ربا
 الا هاء ، وهاء ، (۱) والشعير بالشعير ربا الا هاء ،
 وهاء ، والتمر بالتمر ربا الا هاء ، وهاء“ (۲)۔

(۱) اس لفظ کی اصل ”ہاک“ ہے، ک کو مدد ہ سے بدل دیا گیا ہے، اس کے معنی ہیں اسے لے لو۔
 (۲) بخاری، ۳۰/۳، حدیث نمبر: (۲۱۷۴) وموطأ، ۳/۶۳۶، و مسلم، ۳/۱۲۱۰، حدیث نمبر: (۱۵۸۶)۔

چاندی سونے کے بدلے سود ہے، الا یہ کہ ایک ہاتھ سے دو اور
 ایک ہاتھ سے لو، اور گیہوں گیہوں کے بدلے سود ہے، الا یہ کہ
 ایک ہاتھ سے دو اور ایک ہاتھ سے لو، اور جو جو کے بدلے سود
 ہے، الا یہ کہ ایک ہاتھ سے دو اور ایک ہاتھ سے لو، اور کھجور
 کھجور کے بدلے سود ہے، الا یہ کہ ایک ہاتھ سے دو اور ایک ہاتھ
 سے لو۔

امام نووی رحمہ اللہ فرماتے ہیں: ”علماء کرام نے فرمایا ہے کہ اس کا
 مفہوم دونوں (خریدنے و فروخت کرنے والا) کا اپنے سامانوں کا اپنی
 ملکیت میں لینا ہے، چنانچہ اس حدیث میں سودی شےء کو سودی شےء کے
 عوض فروخت کرنے میں، جبکہ دونوں چیزیں سود کی علت میں متفق ہوں تو
 باہم قبضہ اور ملکیت میں لینے کی شرط (کا بیان) ہے، خواہ دونوں کی جنس
 ایک ہو جیسے سونا سونے کے عوض، یا مختلف ہو جیسے، سونا چاندی کے عوض،
 اور نبی کریم ﷺ نے (ذکر کردہ حدیث میں) مختلف الجنس اشیاء کو بیان
 کر کے ایک جنس والی اشیاء پر تنبیہ فرمائی ہے۔۔۔ اور جہاں تک طلحہ بن

عبید اللہ کا مسئلہ ہے کہ جب انھوں نے سونا تبدیل کرنا چاہا تو یہ خواہش ظاہر کی کہ سونا لے لیں اور چاندی کی ادائیگی خادم کی آمد تک مؤخر کر دیں، تو یہ بات انھوں نے اس گمان سے کہی کہ تمام خرید و فروخت کی اشیاء کی طرح یہ بھی جائز ہے، جب کہ اب تک انہیں مسئلہ کے حکم کا علم نہ تھا، تو حضرت عمر رضی اللہ عنہ نے انہیں یہ بات بتائی، چنانچہ انھوں نے تبدیلی کا عمل ترک کر دیا (۱)۔

حضرت سفیان بن عیینہ رحمہ اللہ سے روایت ہے، وہ عمرو سے، اور وہ ابوالمنہال سے روایت کرتے ہیں کہ انھوں نے فرمایا کہ میرے ایک شریک نے موسم حج تک کے لئے ادھار چاندی فروخت کی، پھر میرے پاس آ کر مجھے خبر دی، تو میں نے کہا: ایسا کرنا درست نہیں ہے، انھوں نے فرمایا: میں نے تو اسے بازار میں فروخت کیا لیکن پھر بھی کسی نے اس سلسلہ میں مجھ پر نکیر نہیں کی!، پھر میں براء بن عازب رضی اللہ عنہ کے پاس آیا اور ان سے یہ مسئلہ دریافت کیا، تو انھوں نے فرمایا: نبی کریم ﷺ

(۱) صحیح مسلم بشرح نووی، ۱۱/۱۳۔

مدینہ تشریف لائے اور ہم اس قسم کی خرید و فروخت کیا کرتے تھے تو آپ نے فرمایا: ”ما كان يداً بيدٍ فلا بأس به ، وما كان نسيئةً فهو ربا“ (جو ہاتھوں ہاتھ (نقد) ہو اس میں کوئی حرج نہیں، اور جو ادھار ہو وہ سود ہے)، حضرت زید بن ارقم رضی اللہ عنہ کے پاس جاؤ کیوں کہ وہ مجھ سے بڑے تاجر تھے، تو میں ان کے پاس آیا اور ان سے بھی یہی مسئلہ دریافت کیا تو انھوں نے بھی وہی جواب مرحمت فرمایا (۱)۔

امام بخاری رحمہ اللہ فرماتے ہیں: ”باب بیع الذهب بالورق يداً بيدٍ“ (سونے کو چاندی کے بدلے نقد فروخت کرنے کا بیان)، پھر حضرت ابو بکرہ رضی اللہ عنہ کی (درج ذیل) حدیث ذکر فرمائی:

”نهى النبي ﷺ عن الفضة بالفضة والذهب بالذهب

الا سواء بسواء. وأمرنا أن نبتاع الذهب بالفضة

كيف شئنا، والفضة بالذهب كيف شئنا“ (۲)۔

(۱) صحیح بخاری، ۳/۳۱، حدیث نمبر: (۲۱۸۰، ۲۱۸۱)، و مسلم، ۳/۱۲۲، حدیث نمبر: (۱۵۸۹)۔

(۲) صحیح بخاری، ۳/۳۱، حدیث نمبر: (۲۱۸۲)۔

نبی کریم ﷺ نے چاندی کے بدلے چاندی سے اور سونے کے بدلے سونے سے منع فرمایا ہے مگر برابر برابر، اور ہمیں حکم دیا ہے کہ ہم چاندی کے بدلے سونا اور سونے کے بدلے چاندی جس طرح چاہیں خریدیں۔

امام بخاری رحمہ اللہ نے حضرات براء بن عازب اور زید بن ارقم رضی اللہ عنہما سے روایت کیا ہے کہ:

”نہی عن بیع الذهب بالورق دیناً“ (۱)۔

نبی کریم ﷺ نے سونے کو چاندی کے بدلے ادھار فروخت کرنے سے منع فرمایا ہے۔

سابقہ احادیث سے درج ذیل باتیں واضح ہوتی ہیں:

(۱) یہ کہ چاندی کو چاندی کے بدلے اور سونے کو سونے کے بدلے تبدیل کرنا جائز ہے، اس شرط پر کہ تبدیلی بالکل برابر برابر سے ہو، اور یہ

(۱) صحیح بخاری، ۳/۳۱، حدیث نمبر: (۲۱۸۰، ۲۱۸۱)، نیز دیکھئے: شرح الموطأ للزرقانی،

تبدیلی کے وقت ہی ہاتھوں ہاتھ فوری (نقد) ہو۔

(۲) یہ کہ سونے کو چاندی سے اور چاندی کو سونے سے تبدیل کرنا جائز ہے اس شرط پر کہ تبدیلی ہاتھوں ہاتھ (نقد) تبدیلی کے وقت ہی ہو، رہا سونے اور چاندی میں کمی بیشی، اس طور پر کہ وزن میں سونا چاندی سے یا چاندی سونے سے زیادہ ہو تو اس میں کوئی ممانعت نہیں، لیکن اس شرط کے ساتھ کہ یہ معاملہ (تبدیلی کے وقت فوراً) ہاتھوں ہاتھ (نقد) ہو۔

(۳) یہ کہ سونا سونے کے بدلے، یا چاندی چاندی کے بدلے، یا سونا چاندی کے بدلے، یا چاندی سونے کے بدلے خریدنے اور فروخت کرنے میں دین (ادھار) مطلقاً جائز نہیں ہے، چنانچہ اگر کوئی شخص صراف (چینجر، کیشیر) سے سونے کی کوئی کرنسی سونے ہی کی کسی دوسری کرنسی سے تبدیل کرنا چاہے، اور دونوں میں سے کوئی اپنی کرنسی دوسرے کے حوالے کر دے، جب کہ دوسرا اپنی کرنسی کی حوالگی ایک وقت تک کے لئے مؤخر (ادھار) کر دے، تو ایسا کرنا جائز نہیں، کیوں کہ اس صورت میں ہاتھوں ہاتھ قبضہ (ملکیت) میں لینے کی شرط مفقود ہے، اسی طرح

چاندی چاندی کے بدلے، اور سونا چاندی کے بدلے اور اس کے برعکس
(یعنی چاندی سونے کے بدلے) ان ساری تبدیلیوں میں ادھار مطلقاً
جائز نہیں ہے۔

تیسری فصل:

شبہات سے دور رہنے کی ترغیب

اس میں کوئی شک نہیں کہ مسلمان کو ہمیشہ شریعت کے تمام احکام کے التزام کا حریص اور خواہاں ہونا چاہئے، چنانچہ وہ واجبات پر عمل کرے، حرام و ناپسندیدہ امور سے اجتناب کرے، مستحب امور کو اپنائے، مباح اور جائز امور میں سے اپنی حالت و ضرورت کے مطابق جو لینا چاہے لے لے، اور جو ترک کرنا چاہے ترک کر دے، اور شبہات (مشتبہ امور) سے دور رہے کیوں کہ اسے معلوم ہے کہ شبہات حرام امور تک پہنچاتے ہیں۔

حضرت نعمان بن بشیر رضی اللہ عنہ سے روایت ہے وہ بیان کرتے ہیں کہ میں نے رسول اللہ ﷺ کو فرماتے ہوئے سنا۔ اور حضرت نعمان نے اپنی انگلی سے اپنے کانوں کی طرف اشارہ کیا:-

”إن الحلال بين وإن الحرام بين، وبينهما
 مشتبهات، لا يعلمهن كثير من الناس، فمن اتقى
 الشبهات استبرأ لدينه و عرضه ، ومن وقع في
 الشبهات وقع في الحرام، كالراعي يرعى حول
 الحمى يوشك أن يرتع فيه ، ألا وإن لكل ملك
 حمى ، ألا وإن حمى الله محارمه ألا وإن في الجسد
 مضغة إذا صلحت صلح الجسد كله، وإذا فسدت
 فسد الجسد كله، ألا وهي القلب“ (۱)۔

بیشک حلال و حرام واضح ہیں، اور ان دونوں کے درمیان کچھ مشتبہ
 امور ہیں، جنہیں بہت سارے لوگ نہیں جانتے، چنانچہ جو شبہات
 سے بچا رہا اس نے اپنے دین و آبرو کی حفاظت کر لی اور جو شبہات
 میں پڑ گیا (درحقیقت) وہ حرام میں جا واقع ہوا، بعینہ اس چرواہے
 کی طرح جو چہاردیواری کے ارد گرد چراتا ہے تو اندیشہ ہوتا ہے کہ

(۱) صحیح بخاری، ۱۹/۱، حدیث نمبر: (۵۲)، صحیح مسلم، ۳/۱۲۱۹، حدیث نمبر: (۱۵۹۹)۔

کہیں (جانور) اس میں بھی نہ چر لے، سن لو! ہر بادشاہ کی اپنی چہار دیواری ہوتی ہے (یعنی بندشیں اور پابندیاں ہوتی ہیں)، اور اللہ کی چہار دیواری، اس کے حرام کردہ امور ہیں، اور سن لو! جسم میں گوشت کا ایک ٹکڑا (حصہ) ایسا ہے کہ جب وہ درست ہوگا تو پورا جسم درست ہوگا، اور جب وہ فاسد ہوگا تو پورا جسم فاسد ہوگا، اور وہ دل ہے۔

امام نووی رحمہ اللہ فرماتے ہیں: ”علماء کرام رحمہم اللہ کا اس حدیث کی عظیم تاثیر اور اس کے بکثرت فوائد پر اجماع ہے، نیز یہ کہ یہ حدیث منجملہ ان احادیث میں سے ایک ہے جن پر دین اسلام کا دار و مدار ہے، اہل علم کی ایک جماعت نے کہا ہے کہ یہ حدیث دین اسلام کا تہائی حصہ ہے، اور دین اسلام کا مدار اس حدیث (مذکور)، حدیث ”الأعمال بالنية“ (۱) اور حدیث ”من حسن اسلام المرء ترکہ ما لا یعنیه“ (۲) پر ہے۔

(۱) صحیح بخاری، ۲/۱، حدیث نمبر: (۱)، صحیح مسلم، ۳/۱۵۱۵، حدیث نمبر: (۱۹۰۷)۔

(۲) موطاً امام مالک، ۳/۹۰۳۔ حدیث کا ترجمہ یہ ہے: ”انسان کے اسلام کی خوبی اور

زینت فضول و بیہودہ چیزوں کا ترک کر دینا ہے“۔

امام ابوداؤد رحمہ اللہ فرماتے ہیں: ”اسلام کا دار و مدار چار حدیثوں پر ہے، یہ (مذکورہ) تین حدیثیں اور حدیث ”لا یؤمن أحدکم حتی یحب لأخیه ما یحب لنفسه“ (۱)۔

تم میں سے کوئی اس وقت تک مومن نہیں ہو سکتا جب تک کہ اپنے بھائی کے لئے وہی کچھ نہ چاہے جو اپنی ذات کے لئے پسند کرتا ہے۔ اور کہا گیا ہے کہ حدیث: ”ازهد فی الدنیا یحبک اللہ ، وازهد فیما فی یدی الناس یحبک الناس“ (۲) ہے۔

ترجمہ: دنیا سے بے رغبتی اختیار کرو اللہ تم سے محبت فرمائے گا، لوگوں کے ہاتھوں میں جو کچھ ہے اس سے بے رغبتی اختیار کرو لوگ تم سے محبت کریں گے۔

علماء کرام فرماتے ہیں: ”اس حدیث کی عظیم تاثیر کا سبب یہ ہے کہ نبی

(۱) صحیح بخاری، ۹/۱، حدیث نمبر: (۱۳)، صحیح مسلم، ۱/۶۷، حدیث نمبر: (۴۵)۔

(۲) سنن ابن ماجہ، ۲/۱۳۷، حدیث نمبر: (۴۱۰۲)، امام نووی فرماتے ہیں: ”اس

حدیث کو امام ابن ماجہ نے حسن سندوں سے روایت کیا ہے“، دیکھئے: شرح نووی، ۱۱/۲۸۔

کریم ﷺ نے اس میں کھانے، پینے اور پہننے وغیرہ کی اصلاح کے سلسلہ میں تنبیہ فرمائی ہے، نیز یہ کہ مشتبہ امور کا ترک کرنا ہی مناسب ہے، کیوں کہ یہ انسان کی دین و آبرو کی حفاظت کا سبب ہے، اور آپ (ﷺ) نے شبہات میں واقع ہونے (پڑنے) سے منع فرمایا ہے اور اسے چراگاہ کی مثال کے ذریعہ واضح کیا ہے، پھر آپ نے سب سے اہم مسئلہ یعنی دل کی دیکھ بھال اور رعایت کی طرف توجہ دلائی، چنانچہ آپ نے وضاحت فرمایا کہ دل کی درستگی سے سارا جسم درست رہتا ہے اور دل کی خرابی سے سارا جسم خراب ہو جاتا ہے۔

رہا آپ ﷺ کا یہ فرمانا کہ ”الحلال بین والحرام بین..“ کہ حلال و حرام واضح ہیں.. تو اس کا مفہوم یہ ہے کہ چیزوں کی تین قسمیں ہیں: ایک وہ جو واضح طور پر حلال ہے، اس کا حلال ہونا کسی سے بھی مخفی و پوشیدہ نہیں، جیسے روٹی، شہد وغیرہ۔

دوسرے وہ جو واضح طور پر حرام ہے، جیسے شراب، سورا اور جھوٹ

وغیرہ۔

رہا ”مشتبہات“ تو اس کا معنی یہ ہے کہ وہ ایسی چیزیں ہیں جن کا نہ تو حلال ہونا واضح ہے نہ ہی حرام ہونا، اسی لئے بہت سے لوگوں کو ان کی معرفت نہیں ہوتی، اور نہ ہی وہ ان کا حکم جانتے ہیں، البتہ علماء کرام نص، یا قیاس یا استصحاب وغیرہ کے ذریعہ ان کے احکام کا علم رکھتے ہیں (۱)۔

حافظ ابن حجر رحمہ اللہ نے کسی شاعر کا (درج ذیل) شعر نقل فرمایا ہے:

عمدة الدين عندنا كلمات مسندات من كلام خير البرية

اترك الشبهات، وازهد، ودع ماليس يعينك واعملن بنية (۲)

ترجمہ: ہمارے یہاں دین کا مدار مخلوق کی سب سے بہتر ہستی (محمد رسول اللہ ﷺ) کی زبان مبارک سے فرمودہ کچھ معتبر کلمات ہیں: (وہ یہ ہیں)، مشتبہ امور کو ترک کر دو، دین سے بے رغبتی کرو، لایعنی (فضول) چیزیں چھوڑ دو، اور نیت پر عمل کرو۔

ہم اللہ عزوجل سے اس بات کا سوال کرتے ہیں کہ وہ ان تمام چیزوں

(۱) صحیح مسلم بشرح نووی (بتصرف)، ۲۸/۱۱۔

(۲) فتح الباری بشرح صحیح البخاری، ۱/۱۲۹۔

سے ہماری حفاظت فرمائے جس سے وہ غضبناک ہوتا ہے، اور ہمیں ان چیزوں کی توفیق بخشے جس وہ راضی اور خوش ہوتا ہے، بیشک وہ اس کا ذمہ دار ہے اور وہ اسی کے بس میں ہے۔

چوتھا باب:

عصر حاضر کے سودی مسائل سے

متعلق بعض فتاویٰ

(سترہ سودی مسائل)

اور ان کے جوابات)

چوتھا باب:

عصر حاضر کے سودی مسائل سے متعلق بعض فتاویٰ

مسئلہ (۱): کاغذی کرنسی (نوٹ) اور شرعی ناجیہ سے اس کا حکم۔

اس مسئلہ میں فقہ اکیڈمی بورڈ کی جو قرارداد صادر ہوئی ہے وہ درج

ذیل ہے:

الحمد لله وحده، والصلاة والسلام على من لا نبی بعده

سیدنا محمد و علی آلہ وصحبہ، وسلم تسليماً كثيراً، أما بعد:

اسلامی فقہ اکیڈمی بورڈ کو کاغذی کرنسی (نوٹ) اور شرعی ناجیہ سے اس

کے حکم کے موضوع کی بابت اکیڈمی کی جانب پیش کردہ بحث کے سلسلہ

میں اطلاع ہوئی، (جس کے سلسلہ میں) مناقشہ اور بورڈ کے ممبران کے

درمیان باہمی غور و فکر کے بعد درج ذیل قرار پیش کی گئی:

اولاً: نقد (مالیت) میں اصل سونا اور چاندی ہے، اور سونے اور چاندی

میں سود جاری ہونے کی علت فقہاء کرام کی صحیح ترین رائے کے مطابق
 مطلق ثمنیت (قیمت بننے کی صلاحیت) ہے، اور ثمنیت فقہاء کرام کے
 نزدیک سونے اور چاندی میں منحصر نہیں ہے، گرچہ اس میں سونے اور
 چاندی کی دھاتیں ہی اصل ہیں، اور چونکہ کاغذی نوٹ قیمت، اور لین
 دین میں سونے اور چاندی کے قائم مقام بن چکا ہے، اور سونے اور
 چاندی کے ذریعہ معاملت کے مخفی ہونے کے سبب (عصر حاضر میں) اسی
 (کاغذی نوٹ) کے ذریعہ چیزوں کی قیمت کا تعین کیا جاتا ہے، اسے
 مالیت سمجھنے اور ذخیرہ کرنے پر دلوں کو اطمینان ہوتا ہے، اور اسی کے ذریعہ
 چیزوں کی ادائیگی اور براءت عامہ حاصل ہوتی ہے، باوجودیکہ اس کی
 قیمت بعینہ اس کاغذ میں نہیں بلکہ اس سے ایک خارج امر یعنی باہمی لین
 دین اور تبادلہ میں ایک واسطہ کی حیثیت سے اس پر حصول اطمینان میں
 ہے، اور یہی اس (کاغذی نوٹ) کے ثمنیت سے متعلق ہونے کا راز ہے۔
 اور چونکہ تحقیق کی روشنی میں سونے اور چاندی میں سود کی علت مطلق
 ثمنیت ہے، اور وہ کاغذی نوٹ میں بھی متحقق ہے، ان (مذکورہ) تمام

وجوہات کی بنیاد پر اسلامی فقہ اکیڈمی کونسل یہ قرار داد پاس کرتی ہے کہ کاغذی نوٹ ایک مستقل بالذات مالیت ہے، اس کا حکم سونے اور چاندی کا حکم ہے، لہذا سونے اور چاندی پر قیاس کرتے ہوئے کاغذی نوٹوں میں شمنیت کا اعتبار کر کے ان میں بھی بعینہ اسی طرح زکاۃ واجب ہوگی اور سود کی دونوں قسمیں (اضافہ کا سود اور ادھار کا سود) پائی جائیں گی جس طرح سونے اور چاندی میں پائی جاتی ہیں۔ اور اس طرح کاغذی نوٹ میں شریعت کے نافذ کردہ وہ تمام احکام لاگو ہوں گے جو سونے اور چاندی میں لاگو ہوتے ہیں۔

ثانیاً: سونے، چاندی اور دیگر نقدی اشیاء کی طرح کاغذی نقدی نوٹ کو ایک مستقل بالذات نقد (مالیت) سمجھا جاتا ہے، نیز کاغذی نوٹوں کو مختلف اجناس سمجھا جاتا ہے جو مختلف ملکوں میں جاری کرنے والے مختلف شعبوں کے اعتبار سے مختلف ہوتے ہیں، بایں معنی کہ سعودی کاغذی نقدی نوٹ ایک جنس ہے اور امریکی نوٹ ایک دوسری جنس، اسی طرح ہر کاغذی کرنسی (نوٹ) ایک مستقل بالذات جنس ہے، اور اسی بنیاد پر جس

طرح سونے، چاندی اور دیگر نقدی اشیاء میں سود کی دونوں قسمیں (ربا الفضل اور ربا النسیئہ) پائی جاتی ہیں، اسی طرح کاغذی نوٹوں میں بھی پائی جائیں گی۔

مذکورہ تمام باتیں درج ذیل امور کا تقاضہ کرتی ہیں:

(الف) کاغذی نوٹوں کی آپس میں یا ان کے علاوہ دیگر نقدی اجناس جیسے سونا اور چاندی وغیرہ کے عوض ادھار خرید و فروخت مطلقاً ناجائز ہے، مثال کے طور پر سعودی ریال کو کسی دوسری کرنسی کے عوض کمی بیشی کے ساتھ ادھار اور بغیر قبضہ کئے ہوئے فروخت کرنا جائز نہیں۔

(ب) ایک جنس کی کاغذی کرنسی (نوٹ) کی کمی بیشی کے ساتھ باہمی خرید و فروخت جائز نہیں، خواہ خرید و فروخت ادھار ہو یا نقد، مثال کے طور پر دس سعودی کاغذی ریالوں کو گیارہ سعودی ریالوں کے بدلہ ادھار یا نقد فروخت کرنا جائز نہیں ہے۔

(ج) کاغذی نوٹوں کی دوسری جنس سے باہمی خرید و فروخت مطلقاً جائز ہے بشرطیکہ ہاتھوں ہاتھ ہو، چنانچہ ایک سوری (شامی) یا لبنانی لیرہ کو

ایک سعودی ریال کے عوض خواہ کاغذ ہو یا چاندی، یا اس سے کم یا زیادہ کے عوض فروخت کرنا جائز ہے، اور ایک امریکی ڈالر کو تین سعودی ریالوں کے عوض یا اس سے کم یا زیادہ کے عوض فروخت کرنا جائز ہے بشرطیکہ ہاتھوں ہاتھ ہو۔

اسی طرح چاندی کے ایک سعودی ریال کو تین کاغذی ریالوں کے عوض یا اس سے کم یا اس سے زیادہ کے عوض نقداً فروخت کرنا بھی جائز ہے، کیونکہ اس کی حیثیت ایک جنس کو دوسری جنس کے بدلہ فروخت کرنے کی ہے، اس میں محض نام میں مشترک ہونے کا کوئی اثر نہیں، کیونکہ حقیقت میں دونوں چیزیں مختلف ہیں۔

ثالثاً: جب کاغذی نوٹوں کی قیمت سونے یا چاندی کے کم سے کم نصاب تک پہنچ جائے، یا دیگر نقدی اشیاء اور تجارت کے لئے تیار کردہ سامانوں کے ساتھ نصاب کی تکمیل ہو جائے، تو ان کی زکاة نکالنا واجب ہے۔

رابعاً: کاغذی نقدی نوٹوں کو بیع سلم (قیمت پیشگی ادا کر دینا اور مطلوبہ سامان بعد میں لینا) میں اور کمپنیوں میں راس المال بنانا جائز ہے۔

والله أعلم، وباللہ التوفیق، وصلى الله على سيدنا محمد
وعلى آله وصحبه وسلم (۱)۔

مسئلہ (۲): سہ جہتی حیلہ کا مسئلہ۔

سوال: میرے پاس کچھ چاول کی بوریاں ہیں جو ہمارے گودام
(اسٹور روم) میں رکھی ہوئی ہیں، لوگ میرے پاس آکر بازار کی قیمت پر
وہ بوریاں مجھ سے خریدتے ہیں اور دوسرے لوگوں کو ادھا ر فر وخت کرتے
ہیں، پھر جب وہ قرض دار کے حصہ میں آجاتی ہیں تو میں اس سے قیمت
سے ایک ریال کم میں خرید لیتا ہوں، پھر جب وہ میرے حصہ میں آجاتی
ہیں تو پہلے ہی کی طرح لوگ میرے پاس آکر مجھ سے خریدتے ہیں، اس
طرح یہ معاملہ جاری رہتا ہے، جبکہ چاول ایک ہی جگہ باقی رہتا ہے، البتہ
لوگ چاول کے اپنی جگہ رہتے ہوئے بھی بوریاں گن کر لیتے ہیں، کیا اس
طریقہ میں کوئی گناہ ہے یا نہیں؟ معلومات سے نوازیں، اللہ تعالیٰ آپ کو

(۱) فتاویٰ اسلامیہ جمع و ترتیب شیخ محمد المسند ۲/۳۷۹، ۳۸۰، نیز دیکھئے: احاث ہدیۃ
کبار العلماء (مملکت سعودی عرب) ۱/۳۰ تا ۵۸۔

جزائے خیر عطا فرمائے۔

جواب: جی ہاں! یہ طریقہ سود خوری کی ایک چال (حیلہ) ہے، ایسا شدید قسم کا سود جو سود کی دونوں قسموں کو شامل ہے، کیونکہ اس طریقہ سے قرض دینے والا دس کے عوض بارہ کے حصول تک پہنچتا ہے، اور کبھی کبھار قرض خواہ اور قرض دار دوکان والے کے پاس آنے سے پہلے ہی اس بات پر متفق ہوتے ہیں کہ قرض خواہ اسے اتنا اتنا یعنی دس بارہ درہم یا اس سے کم و بیش قرض دے گا، پھر وہ دونوں اس شخص (صاحب دوکان) کے پاس آتے ہیں تاکہ اس سے یہ چال چلیں۔

شیخ الاسلام ابن تیمیہ رحمہ اللہ نے اسے ”الحیلة الثلاثیة“ یعنی سہ رخا حیلہ کا نام دیا ہے، یہ بلاشبہ ”ربا الفضل اور ربا النسیئہ“ دونوں قسموں کے سود کی ایک چال ہے جو کہ حرام اور کبیرہ گناہوں میں سے ہے، کیونکہ باہمی چال اور حیلہ سازی سے حرام چیز حلال نہیں ہو سکتی، بلکہ یہ حیلہ سازی اس کی خباثت اور گناہ میں مزید اضافہ کر دیتی ہے، اسی لئے حضرت ایوب سختیانی رحمہ اللہ سے نقل کیا جاتا ہے کہ انھوں نے ان حیلہ

سازوں کے بارے میں فرمایا کہ لوگ اس طرح اللہ تعالیٰ کو دھوکا دیتے ہیں جس طرح بچوں کو دھوکا دیا جاتا ہے، اگر یہ لوگ کھل کر سودی لین دین کرتے تو معاملہ اس سے آسان تھا۔ ایوب سختیانی رحمہ اللہ نے بیچ فرمایا، کیونکہ حیلہ جو اس منافق کی طرح ہے جو اپنے آپ کو مومن ظاہر کرتا ہے جبکہ وہ کافر ہوتا ہے، اسی طرح یہ سود کے لئے حیلہ سازی کرتا ہے اور ظاہر یہ کرتا ہے کہ اس کی خرید و فروخت صحیح اور حلال ہے (۱)۔

(فضیلت مآب علامہ ابن عثیمین رحمہ اللہ)

مسئلہ (۳): غیر مقبوضہ سامانوں کی ادھار خرید و فروخت جبکہ سامان

اپنی جگہ باقی ہوں:

سوال: غیر مقبوضہ سامانوں کی ادھار خرید و فروخت جبکہ سامان اپنی جگہ

باقی ہوں، اس بیچ (خرید و فروخت) کا کیا حکم ہے، موجودہ دور میں بعض

لوگوں کے یہاں غیر مقبوضہ اشیاء میں یہی طریقہ رائج ہے؟

جواب: کسی مسلمان کے لئے جائز نہیں کہ وہ کوئی سامان نقد یا

(۱) فتاویٰ اسلامیہ ۲/۳۸۲۔

ادھار فروخت کرے، مگر اسی حالت میں کہ وہ اس کا مالک ہو اور اسے اپنے قبضہ میں لے چکا ہو، کیونکہ نبی کریم ﷺ نے حضرت حکیم بن حزام رضی اللہ عنہ سے فرمایا:

”لا تبع ما ليس عندك“ (۱)۔

جو چیز تمہارے پاس (تمہاری ملکیت میں) نہ ہو اسے فروخت نہ کرو۔

نیز آپ ﷺ نے حضرت عبداللہ بن عمرو بن العاص رضی اللہ عنہ سے فرمایا:

”لا يحل سلف وبيع، ولا بيع ما ليس عندك“ (۲)۔

(۱) ابوداؤد ۳/۲۸۳، حدیث نمبر: (۳۵۰۳)، ترمذی ۳/۵۲۵، حدیث نمبر: (۱۲۳۲) نسائی ۷/۲۸۹، حدیث نمبر: (۴۶۱۳) نیز علامہ شیخ البانی رحمہ اللہ نے اس حدیث کو صحیح سنن الترمذی (۹/۲) میں صحیح قرار دیا ہے۔

(۲) ابوداؤد حدیث نمبر: (۳۵۰۴)، ترمذی حدیث نمبر: (۱۲۳۴)، نسائی حدیث نمبر: (۴۶۱۱)، ابن ماجہ حدیث نمبر: (۲۱۸۸)، احمد ۲/۱۷۴، ۱۷۹، ۲۰۵، الحاکم ۲/۱۷۔

(بیک وقت) قرض اور بیع جائز نہیں ہے، اور نہ ہی اس چیز کی فروخت جو تمہاری ملکیت میں نہ ہو۔

اسی طرح سابقہ دونوں حدیثوں کی روشنی میں جو اسے خرید لے اس کے لئے اس وقت تک اس کا فروخت کرنا بھی جائز نہیں جب تک اسے اپنے قبضہ اور ملکیت میں نہ لے لے۔

نیز حضرت زید بن ثابت رضی اللہ عنہ سے مروی (درج ذیل) حدیث کی بنا پر بھی جسے امام احمد اور امام ابو داؤد رحمہما اللہ نے روایت کیا ہے اور امام ابن حبان و امام حاکم رحمہما اللہ نے صحیح قرار دیا ہے، وہ (زید) فرماتے ہیں:

”نہی رسول اللہ ﷺ أن تباع السلع حيث تبتاع حتى يحوزها التجار إلى رحالهم“ (۱)۔

رسول اللہ ﷺ نے اس بات سے منع فرمایا ہے کہ سامانوں کو وہیں فروخت کر دیا جائے جہاں خریداجائے، یہاں تک کہ تاجر

(۱) ابو داؤد ۳/۲۸۲، حدیث نمبر: (۳۲۹۹) اسے علامہ شیخ البانی رحمہ اللہ نے صحیح سنن ابو داؤد (۶۶۸/۲) میں حسن قرار دیا ہے۔

حضرات انھیں اپنے گھروں (رہائش گاہوں) پر منتقل کر لیں۔
 حضرت امام بخاری رحمہ اللہ نے اپنی صحیح میں حضرت عبداللہ بن عمر
 رضی اللہ عنہما سے روایت کیا ہے، وہ بیان کرتے ہیں کہ میں نے نبی کریم
 ﷺ کے زمانہ میں لوگوں کو دیکھا کہ وہ اناج کو بغیر تولے اور وزن کئے
 فروخت کرتے تو اسے اسی جگہ فروخت کرنے پر ان کی پٹائی ہوتی تھی،
 یہاں تک کہ اسے اپنی رہائش گاہوں پر منتقل کر لیں (۱)۔
 اس معنی کی حدیثیں بے شمار ہیں (۲)۔

(علامہ عبدالعزیز بن عبداللہ بن باز رحمہ اللہ)

مسئلہ (۴): کرنسیوں کی تبدیلی:

سوال: میں ایک متعین آدمی سے چالیس ہزار سعودی ریال کے نرخ
 سے دس ہزار امریکی ڈالر خریدنا چاہتا ہوں، اس کی ادائیگی ماہانہ قسطوں سے
 ہوگی، ہر قسط ایک ہزار ریال، اور ان امریکی ڈالروں کو بازار میں سینتیس

(۱) صحیح بخاری ۳/۳۰، حدیث نمبر: (۲۱۳۷)۔

(۲) فتاویٰ اسلامیہ ۲/۳۸۳، ۳۸۴۔

ہزار پانچ سو ریال کے بھاؤ سے فروخت کرنا چاہتا ہوں، اس خرید و فروخت کا کیا حکم ہے؟ واضح رہے کہ مجھے ان پیسوں کی ضرورت ہے۔

جواب: یہ عمل حرام ہے، کیونکہ جب کوئی شخص کوئی کرنسی تبدیل کرے تو خرید و فروخت کرنے والے دونوں کے لئے اپنے اپنے عوض (مال) کو قبضہ (ملکیت) میں لینے سے پہلے الگ ہونا حرام ہے، اور اس (مذکور) سوال میں دوسرے عوض یعنی ڈالروں کی قیمت کو قبضہ میں نہیں لیا گیا ہے، اس لئے یہ سودا فاسد اور باطل ہے، اگر خرید و فروخت کا یہ معاملہ طے پا چکا ہو تو جس نے ڈالر لئے ہیں اس پر واجب ہے کہ وہ ڈالر ہی ادا کرے، پہلے طے کردہ عقد بیع پر قائم رہنا جائز نہیں کیونکہ وہ فاسد ہے، اور نبی کریم ﷺ سے ثابت ہے کہ آپ نے فرمایا:

”كل شرط ليس في كتاب الله فهو باطل وإن كان

مائة شرط، قضاء الله أحق و شرط الله أوثق“ (۱)۔

(۱) فتاویٰ اسلامیہ ۲/۳۸۶ (مذکورہ) حدیث کو امام بخاری رحمہ اللہ نے روایت کیا ہے،

حدیث نمبر: (۲۵۶)۔

ہر وہ شرط جو اللہ کی کتاب میں نہ ہو باطل ہے، اگرچہ سو شرطیں ہوں، اللہ کا فیصلہ سب سے برحق اور اللہ کی شرط سب سے زیادہ مضبوط ہے۔

(علامہ ابن عثیمین رحمہ اللہ)

مسئلہ (۵): نئے سونے کے عوض استعمال شدہ سونا فروخت

کرنا، ساتھ ہی عوض (دونوں کی قیمتوں کا فرق) ادا کرنا:

سوال: ایک شخص جو پیری (سونے چاندی وغیرہ کے زیورات)

کی خرید و فروخت کا کاروبار کرتا ہے، کوئی استعمال شدہ سونا لے کر اس کے

پاس آتا ہے تو وہ اس سے خرید لیتا ہے اور اس سونے کی قیمت ریال سے

طے ہوتی ہے، پھر اسی وقت اور اسی جگہ اس کی قیمت ادا کرنے سے پہلے

ہی وہ شخص جس نے اس (جوہری) سے استعمال شدہ سونا فروخت کیا تھا،

نیا سونا خریدتا ہے اور اس کی قیمت بھی معلوم ہوتی ہے، ساتھ ہی خریدار

باقی قیمت (یعنی استعمال شدہ سونے کے ساتھ نئے سونے کا فرق) بھی

ادا کرتا ہے، کیا ایسا کرنا جائز ہے؟ یا پہلے مستعمل سونا فروخت کرنے

والے کو پوری قیمت ادا کرنا ضروری ہے، پھر فروخت کرنے والا جوہری کو نئے سونے کی خرید کی قیمت ان پیسوں یا دیگر پیسوں سے ادا کرے؟

جواب: اس قسم کی صورت میں (پہلے) استعمال شدہ سونے کی قیمت ادا کرنا ضروری ہے، قیمت وصول کرنے کے بعد فروخت کرنے والے کو اختیار ہے کہ چاہے تو جسے اس نے مستعمل سونا فروخت کیا ہے اسی سے یا کسی اور سے نیا سونا خریدے، اور اگر اسی سے خریدے تو اسے اسی کے دیئے ہوئے پیسے یا اس کے علاوہ پیسے نئے سونے کی قیمت کے طور پر ادا کر دے، تاکہ مسلمان (سودی جنس کی چیزوں میں) اچھی قسم کے عوض ردی قسم کی کمی بیشی کے ساتھ خرید و فروخت کے حرام سودے میں نہ واقع ہو، کیونکہ امام بخاری و امام مسلم رحمہما اللہ نے روایت کیا ہے کہ رسول اللہ ﷺ نے ایک شخص کو خیبر کا عامل (صدقات و زکاۃ کی وصولی کرنے والا) بنایا، وہ آپ کے پاس عمدہ قسم کی کھجوریں لے کر آئے، تو آپ نے فرمایا: ”کیا خیبر کی ساری کھجوریں اسی قسم کی ہیں؟“ انھوں نے عرض کیا: نہیں (بلکہ) ہم دو صاعوں کے بدلے اس قسم کی ایک صاع اور تین

صاعوں کے بدلے اس قسم کی دو صاع کھجوریں لیتے ہیں، تو آپ نے فرمایا:

”لا تفاعل، بع الجمع بالدرہم، ثم ابتع بالدرہم جنیباً“ (۱)۔

ایسا نہ کیا کرو، بلکہ ردی قسم کی کھجوریں درہم کے عوض فروخت کر دو، پھر ان درہموں سے عمدہ قسم کی کھجوریں خریدو۔

اور اس لئے بھی کہ اس قسم کی خرید و فروخت میں لین دین گرچہ معاملہ کی جگہ اور اسی وقت ہی ہو، لیکن سونے کو سونے کے عوض کمی بیشی کے ساتھ فروخت کرنے کا سبب بن سکتا ہے، جو کہ حرام ہے، کیونکہ امام مسلم رحمہ اللہ نے حضرت عبادہ بن صامت رضی اللہ عنہ سے روایت کیا ہے، وہ بیان کرتے ہیں کہ رسول اللہ ﷺ نے فرمایا:

”الذهب بالذهب، والفضة بالفضة، والبر بالبر، والشعير بالشعير، والتمر بالتمر، والملح بالملح،

(۱) صحیح بخاری، حدیث نمبر: (۲۲۰۱) صحیح مسلم، حدیث نمبر: (۱۵۹۴)۔

مثلاً بمثلٍ، سواء بسواء، يداً بيدٍ، فإذا اختلفت هذه الأصناف فبيعوا كيف شئتم، إذا كان يداً بيدٍ“۔
 سونا سونے کے بدلے میں، چاندی چاندی کے بدلے میں، گیہوں گیہوں کے بدلے میں، جو جو کے بدلے میں، کھجور کھجور کے بدلے میں، نمک نمک کے بدلے میں، بالکل برابر برابر ہاتھوں ہاتھ (نقد فروخت ہونا چاہئے) اور جب یہ اصناف بدل جائیں (مختلف ہو جائیں) تو جس طرح چاہو فروخت کرو، بشرطیکہ ہاتھوں ہاتھ (نقد) ہو۔

اور حضرت ابوسعید خدری رضی اللہ عنہ سے مروی ایک روایت میں ہے:
 ”فمن زاد أو استزاد فقد أربى، الآخذ والمعطي سواء“ (۱)۔
 جس نے زیادہ دیا، یا زیادہ طلب کیا (مانگا) اس نے سودی معاملہ کیا (سود) لینے اور دینے والے دونوں برابر ہیں۔

(دائمی کمیٹی برائے افتاء)

(۱) فتاویٰ اسلامیہ ۲/۳۸۹ (مذکورہ) حدیث کی تخریج ص: (۴۶) میں گزر چکی ہے۔

سوال: میں ایک سونا فروش کے پاس چند پرانے زیورات لے کر گیا، اس نے انھیں وزن کیا اور کہا: ان کی قیمت پندرہ سو ریال ہے، اور میں نے اس سے اٹھارہ سو ریال کے نئے زیورات خریدے، کیا اب میرے لئے یہ جائز ہے کہ میں اسے صرف تین سو ریال کا فرق ادا کر دوں، یا پندرہ سو ریال اس سے لے لوں، پھر اسے اٹھارہ سو ریال اکٹھے ادا کروں؟

جواب: نبی کریم ﷺ کے حکم کے مطابق سونے کو سونے کے عوض (وزن میں) بالکل برابر برابر اور ہاتھوں ہاتھ (نقد) فروخت کرنا ہی جائز ہے، جیسا کہ صحیح احادیث میں یہ بات وارد ہے، خواہ سونا یا اسی طرح چاندی کی نوعیت نئے یا پرانے ہونے کے اعتبار سے یا کسی اور وجہ سے مختلف ہی کیوں نہ ہو۔

جائز طریقہ یہ ہے کہ جو شخص سونے کو سونے کے عوض خریدنا چاہتا ہے وہ اپنے پاس موجود سونے کو چاندی یا اس کے علاوہ کاغذی نوٹوں کے عوض فروخت کر دے اور اس کی قیمت اپنے قبضہ اور ملکیت میں لے لے، پھر اپنی ضرورت کا سونا اسی چاندی یا کاغذی نوٹ کے عوض نقد خریدے،

کیونکہ کاغذی نوٹ کو اس کی باہمی خرید و فروخت میں اور اس کے عوض سونے اور چاندی کی خرید و فروخت میں سود جاری ہونے میں سونے اور چاندی کے درجہ میں قرار دیا گیا ہے۔

البتہ اگر سونے یا چاندی کو نقدی کے علاوہ جیسے گاڑیوں اور سامانوں اور شکر وغیرہ کے عوض فروخت کرے تو اس صورت میں ملکیت میں لینے سے قبل علیحدہ ہونے میں کوئی حرج نہیں، کیونکہ سونے، چاندی اور کاغذی کرنسیوں کے درمیان اور مذکورہ اشیاء اور انہی جیسی دیگر اشیاء کے درمیان سود نہیں ہوتا۔

اگر خرید و فروخت کا معاملہ ادھار ہو تو مدت کی وضاحت کرنی ضروری ہے، کیونکہ ارشاد باری تعالیٰ ہے:

﴿يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ أَجَلٍ

مَسْمُومٍ فَابْتَوُوا﴾ (۱)۔

اے ایمان والو! جب تم آپس میں ایک دوسرے سے ميعاد مقرر

(۱) سورة البقره: ۲۸۲۔

پر قرض کا معاملہ کرو تو اسے لکھ لیا کرو (۱)۔

(علامہ عبدالعزیز بن عبداللہ بن باز رحمہ اللہ)

مسئلہ (۶): سونا یا چاندی ادھار فروخت کرنا:

سوال: ایک شخص نے مجھ سے ڈھلا ہوا سونا لیا جس کی قیمت ایک ہزار ریال تھی، میں نے اس سے کہا کہ دیکھو (اس کی فروخت) نقد ہی جائز ہے، اس شخص نے کہا کہ مجھے ایک ہزار ریال قرض دے دو، میں نے اسے ایک ہزار ریال بطور قرض دیدیے، اس شخص نے وہی رقم مجھے دیدی، کیا یہ معاملہ جائز ہے؟

جواب: ایسا کرنا ناجائز ہے، کیونکہ یہ سود خوری کا ایک حیلہ ہے، نیز بیک وقت دو سودوں (ادھار لینے اور بیع کرنے) کو جمع کرنا ہے، اور اس سے بھی منع کیا گیا ہے (۲)۔

(دائمی کمیٹی برائے افتاء)

(۱) فتاویٰ اسلامیہ ۲/۳۵۲۔

(۲) فتاویٰ اسلامیہ ۲/۳۹۰۔

سوال: اگر کوئی شخص میرے پاس آئے جو مجھ سے سونے کے کچھ زیورات خریدنا چاہتا ہو، اور جب میں اس کا مطلوبہ زیور وزن کر دوں تو اس کے پاس موجود پیسے سونے کی قیمت کے لئے کافی نہ ہوں، تو ایسی صورت میں یہ بات معلوم ہے کہ میرے لئے اس سے سونا فروخت کرنا اور اسے اس کے حوالہ کرنا جائز نہیں ہے، کیونکہ سونے کی قیمت کا کچھ حصہ ہی اس نے مجھے ادا کیا ہے، لیکن اگر مثال کے طور پر صبح کا وقت ہو اور وہ مجھ سے یہ کہے کہ میں عصر تک کے لئے تمہارے پاس سونا چھوڑ جاتا ہوں، تاکہ تمہیں (عصر کے وقت) پورے پیسے لاکر دیدوں اور تم سے خریدا ہوا سونا لے جاؤں، تو کیا ایسی صورت میں میرے لئے یہ جائز ہے کہ میں سونا اور اس کا حساب اس کی تھیلی میں باقی چھوڑ دوں یہاں تک کہ وہ آکر اسے لے جائے، یا ضروری ہے کہ میں یہ بیع ختم کر دوں، پھر جب وہ آئے تو عام خریدار کی طرح ہو، ورنہ ہمارے درمیان کوئی معاملہ نہیں؟

جواب: اس شخص کے پیسوں کے لانے تک اس کے خریدے

ہوئے سونے کو اس کے حساب میں باقی رکھنا جائز نہیں، بلکہ یہ بیع ہی مکمل نہیں ہوئی، تا کہ ربا النسیئہ (ادھار کا سود) میں واقع نہ ہوں، سونا آپ کے پاس آپ کی ملکیت میں رہے گا، جب وہ شخص بقیہ پیسے لے کر آئے گا تو آپ دونوں حضرات نئے سرے سے سودا کریں گے اور اسی مجلس میں آپ دونوں کے درمیان حوالگی قرار پائے گی (۱)۔
(دائمی کمیٹی برائے افتاء)

مسئلہ (۷): انشورنس کمپنیوں میں شرکت:

سوال: میں کویتی باشندہ ہوں، ہمارے یہاں کچھ تعاون کرنے والی کمپنیاں ہیں جو تجارتی و زراعتی اعمال، بینکوں، پیٹرول اور انشورنس کمپنیوں کے ساتھ خاص ہیں، ان کمپنیوں میں ملک کے ہر باشندہ کو اور اس کے گھر کے جملہ افراد کو شرکت کا حق حاصل ہے، امید ہے کہ اس طرح کی کمپنیوں کے بارے میں شریعت کے حکم کی وضاحت فرمائیں گے۔

جواب: اس طرح کی کمپنیوں میں انسان کو شرکت کرنا جائز ہے

(۱) فتاویٰ اسلامیہ ۲/۳۵۳۔

بشرطیکہ یہ کمپنیاں سودی کاروبار نہ کرتی ہوں، اگر ان کا کاروبار سودی ہو تو ان میں شرکت کرنا جائز نہیں، وہ اس لئے کہ کتاب اللہ، سنت رسول ﷺ اور اجماع سے سودی کاروبار کی حرمت ثابت ہے، اسی طرح انسان کے لئے تجارتی بیمہ والی کمپنیوں میں شرکت کرنا بھی جائز نہیں، کیونکہ (ان کمپنیوں میں) بیمہ ایگریمنٹس دھوکہ، لاعلمی اور سود پر مبنی ہوتے ہیں اور دھوکہ، لاعلمی اور سود پر مشتمل سودے شریعت اسلامیہ میں حرام ہیں (۱)۔

(دائمی کمیٹی برائے افتاء)

مسئلہ (۸): سودی بینکوں کے ساتھ معاملہ کرنا:

اس مسئلہ میں اسلامی فقہ اکیڈمی کی درج ذیل قرارداد صادر ہوئی:

اسلامی فقہ اکیڈمی کونسل نے ۱۲/ رجب ۱۴۰۶ھ بروز ہفتہ تا ۲۹/ رجب ۱۴۰۶ھ بروز ہفتہ رابطہ عالم اسلامی کے صدر دفتر مکہ مکرمہ میں منعقد ہونے والے اپنے نویں اجلاس میں سودی بینکوں کے عام ہونے، لوگوں کے ان کے ساتھ معاملہ اور لین دین کرنے نیز ان کے

(۱) فتاویٰ اسلامیہ ۲/۳۹۲۔

بالمقابل غیر سودی بینکوں کی عدم فراہمی کے موضوع پر غور و خوض کیا، اس مسئلہ کو جنرل سکریٹری اور کونسل کے نائب صدر نے کونسل کے حوالہ کیا تھا۔

کونسل نے اس خطرناک مسئلہ کے تعلق سے جس میں ایسے صریح حرام امر کا ارتکاب کیا جاتا ہے جس کی حرمت کتاب و سنت اور اجماع امت سے ثابت ہے، فضیلت مآب ممبران کونسل کی باتیں سماعت کیں۔

جدید اقتصادی تحقیقات نے یہ بات ثابت کر دی ہے کہ سود دنیا کی معیشت، سیاست، اخلاقیات اور سلامتی کے لئے ایک خطرہ اور دنیا کو درپیش بہت سے مشکلات و مصائب کا سبب ہے، نیز یہ کہ اس خبیث مرض کو ختم کر کے ہی اس سے نجات مل سکتی ہے جس سے اسلام نے چودہ صدیوں پہلے منع فرمایا ہے۔

پھر ایک مبارک عملی قدم اٹھایا گیا، یعنی سود اور شرعاً حرام معاملات سے پاک اسلامی بینکوں کا قیام عمل میں آیا۔ اور اس مبارک قدم کے ذریعہ سیکولرزم کا نعرہ لگانے والوں اور ثقافتی جنگ کے شکار لوگوں کے

پروپیگنڈہ کو سبوتاژ کر دیا گیا، جنھوں نے کبھی یہ دعویٰ (چیلنج) کیا تھا کہ معاشی میدان میں شریعت اسلامیہ کی عملی تطبیق محال ہے، کیونکہ بینکوں کے بغیر معیشت کا تصور ہی نہیں اور فوائد (سود) کے بغیر بینک نہیں، قرارداد میں مندرجہ ذیل امور بھی آئے:

اولاً: تمام مسلمانوں پر واجب ہے کہ اللہ تعالیٰ کے منع کردہ امر سودی لین دین سے اور کسی بھی صورت میں اس کے ساتھ تعاون سے اجتناب کریں۔

ثانیاً: انتہائی متانت و سکون کے ساتھ کونسل سودی بینکوں کے بدیل کے طور پر اسلامی بینکوں کے قیام کو مسرت کی نگاہ سے دیکھتی ہے، نیز تمام اسلامی ممالک میں اور ان کے علاوہ جہاں بھی مسلمانوں کی آبادی پائی جاتی ہے ان جگہوں پر کونسل وسیع پیمانے پر اس قسم کے (اسلامی) بینکوں کے قیام کی ضرورت محسوس کرتی ہے، تاکہ ان اسلامی بینکوں کے ذریعہ ایک مستحکم (اقتصادی) جال بچھ سکے جس کے نتیجے میں ایک مکمل اسلامی معاشی نظام عمل میں آئے۔

ثالثاً: ہر وہ مسلمان جس کے لئے اسلامی بینک کے ساتھ تعامل ممکن ہو اس کے لئے ملک و بیرون ملک کے سودی بینکوں سے لین دین کرنا حرام ہے، کیونکہ اسلامی متبادل موجود ہونے کے بعد اس کے لئے سودی بینکوں سے معاملہ کرنے کے لئے کوئی عذر باقی نہیں رہتا، اس پر واجب ہے کہ وہ خبیث (ناپاک) کے بجائے پاکیزہ چیز اپنائے اور حلال کو اپنا کر حرام سے بے نیازی کا ثبوت دے۔

رابعاً: اسلامی ممالک کے ذمہ داران اور ان میں پائے جانے والے سودی بینکوں کے ذمہ داران سے کونسل اس بات کی اپیل کرتی ہے کہ وہ ان بینکوں کو جلد از جلد سود کی آلائش سے پاک کریں۔

خامساً: سودی فوائد کے ذریعہ حاصل ہونے والا ہر مال شرعاً حرام ہے، بینکوں میں مال ڈپوزٹ کرنے والے کسی بھی مسلمان کے لئے اپنی ذات یا اپنے اہل و عیال میں سے کسی کے لئے بھی کسی کام میں اس سے فائدہ اٹھانا جائز نہیں، بلکہ اسے مسلمانوں کے عام مصالح جیسے مدارس اور ہسپتالوں وغیرہ کے قیام میں صرف کرنا ضروری ہے، لیکن یہ خرچ

کرنا صدقہ کے قبیل سے نہیں، بلکہ حرام سے اجتناب اور پاکی کے قبیل سے ہے۔ اور کسی بھی حالت میں ان فوائد کو ان سودی بینکوں میں چھوڑنا جائز نہیں ہے کہ اس سے انہیں تقویت حاصل ہو۔

بیرون ملک بینکوں کے اعتبار سے سودی فوائد کو بینکوں کے حوالہ کر دینے کا گناہ اور بڑھ جاتا ہے، کیونکہ عام طور پر یہ سودی بینک ان فوائد کو یہودی و عیسائی مشینریوں کے لئے خرچ کرتے ہیں، اور اس طور پر مسلمانوں کی یہ دولت خود مسلمانوں سے جنگ اور ان کے بچوں کو ان کے عقیدہ سے گمراہ کرنے کے لئے اسلحہ قرار پاتی ہے، واضح رہے کہ ان سودی بینکوں سے فائدہ کے ساتھ یا بلا فائدہ تعامل کرتے رہنا جائز نہیں۔ اسی طرح کونسل اسلامی بینکوں کے ذمہ داران سے اس بات کا مطالبہ کرتی ہے کہ وہ ان بینکوں کے عملہ کے لئے صالح اسلامی عناصر کا انتخاب کریں اور انہیں اسلامی احکام و آداب سمجھا بجھا کر ان کی نگہداشت کریں تاکہ ان کے معاملات اور تصرفات اسلامی احکام کے موافق ہوں۔

اللہ تعالیٰ ہی توفیق دینے والا اور راہ راست کی رہنمائی کرنے

والا ہے (۱)۔ (مجلتہ الدعویہ / ۱۰۳۷)۔

مسئلہ (۹): سودی بینکوں سے تعامل اور ان میں ملازمت کرنا:

سوال: درج ذیل مسائل میں شریعت کا کیا حکم ہے:

۱- جو شخص اپنا مال بینک میں جمع کرے، پھر جب سال پورا ہو جائے تو

اس کا فائدہ (سود) لے؟۔

۲- جو شخص بینک سے فائدہ (انٹرسٹ) پر ایک متعینہ مدت کے لئے

قرض (Loan) لے؟۔

۳- جو شخص اپنا مال ان بینکوں میں جمع کرے اور فائدہ نہ لے؟

۴- جو شخص ان بینکوں میں مدیر (Manager) یا کسی اور حیثیت

سے ملازمت کرے؟۔

۵- وہ صاحب جائداد جو اپنی دوکانیں ان بینکوں کو کرایہ پر دے؟۔

جواب: سودی بینکوں میں فائدہ کی خاطر مال جمع کرنا جائز نہیں،

اور نہ ہی فائدہ لینا جائز ہے، کیونکہ یہ ساری چیزیں صریح سود ہیں۔

(۱) فتاویٰ اسلامیہ ۲/۳۹۳۔

نیز بینکوں کے علاوہ بھی (کسی جگہ) فائدہ پر رقم جمع کرنا جائز نہیں، اسی طرح کسی سے بھی فائدہ (انٹرسٹ) پر قرض لینا جائز نہیں ہے، یہ ساری چیزیں تمام علماء کرام کے نزدیک حرام ہیں، اللہ سبحانہ و تعالیٰ کا ارشاد ہے:

﴿وَأَحَلَّ اللَّهُ الْبَيْعَ وَحَرَّمَ الرِّبَا﴾ (۱)۔

اللہ تعالیٰ نے خرید و فروخت (تجارت) کو حلال کیا ہے اور سود کو حرام۔

نیز ارشاد ہے:

﴿يَمْحَقُ اللَّهُ الرِّبَا وَيُرْبِي الصَّدَقَاتِ﴾ (۲)۔

اللہ تعالیٰ سود کو مٹاتا ہے اور صدقات کو بڑھاتا ہے۔

مزید ارشاد باری ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ

الرِّبَا إِن كُنْتُمْ مُؤْمِنِينَ فَإِن لَّمْ تَفْعَلُوا فَأْذَنُوا بِحَرْبٍ

(۱) سورة البقرہ: ۲۷۵۔

(۲) سورة البقرہ: ۲۷۶۔

من الله ورسوله وإن تبتم فلكم رءوس أموالكم لا
تظلمون ولا تظلمون ﴿١﴾

اے ایمان والو! اللہ سے ڈرو اور جو سود باقی رہ گیا ہے اسے چھوڑ
دو، اگر تم سچے ایمان والے ہو۔ اور اگر ایسا نہیں کرتے تو اللہ
سے اور اس کے رسول ﷺ سے لڑنے کے لئے تیار ہو جاؤ، ہاں
اگر توبہ کر لو تو تمہارا اصل مال تمہارا ہی ہے، نہ تم ظلم کرو نہ تم پر ظلم کیا
جائے۔

پھر ان تمام آیات کے بعد اللہ تعالیٰ فرماتا ہے:

﴿وإن كان ذو عسرة فنظرة إلى ميسرة﴾ ﴿٢﴾

اور اگر کوئی تنگ دست (حالت میں) ہو تو اسے آسانی تک
مہلت دینی چاہئے۔

اس حکم کے ذریعہ اللہ تعالیٰ اپنے بندوں کو اس بات کی تشبیہ فرما رہا ہے

(۱) سورة البقرہ: ۲۷۸۔

(۲) سورة البقرہ: ۲۸۰۔

کہ تنگ دست سے اس کے قرض کا مطالبہ کرنا جائز نہیں، اور نہ ہی مہلت کے عوض اس پر مزید بوجھ ڈالنا جائز ہے، بلکہ بلا کسی اضافہ کے اسے فراخی و خوشحالی تک مہلت دینا واجب ہے، کیونکہ وہ ادائیگی سے عاجز ہے۔

یہ درحقیقت اللہ سبحانہ و تعالیٰ کی اپنے بندوں پر رحمت، اس کا لطف و کرم نیز اس ظلم و زیادتی سے ان کی حفاظت کرنا ہے جس سے انہیں نفع نہیں بلکہ صرف نقصان پہنچتا ہے۔

رہا بینکوں میں بلا فائدہ مال جمع کرنا تو مسلمان کو اگر اس کی ضرورت پیش آجائے تو ایسا کرنے میں کوئی حرج نہیں۔

جہاں تک مسئلہ سودی بینکوں میں ملازمت کرنے کا ہے، تو وہ ناجائز ہے، خواہ مدیر (Manager) ہو، یا کاتب (Clerk) ہو، یا محاسب (Accountant) وغیرہ ہو، کیونکہ اللہ عز و جل کا ارشاد گرامی ہے:

﴿وتعاونوا على البر والتقوى ولا تعاونوا على الإثم

والعدوان واتقوا الله إن الله شديد العقاب﴾ (۱)۔

(۱) سورة المائدہ: ۲۔

نیکی اور تقویٰ (کے کاموں) میں ایک دوسرے کی مدد کرو اور گناہ اور ظلم و زیادتی (کے کاموں) میں ایک دوسرے کی مدد نہ کرو، اور اللہ تعالیٰ سے ڈرتے رہو، بے شک اللہ سخت سزا دینے والا ہے۔ اور نبی کریم ﷺ سے ثابت ہے کہ آپ نے سود کھانے والے، کھلانے والے، اس کے لکھنے والے اور اس کے دونوں گواہوں پر لعنت کی ہے اور فرمایا: ”ہم سواء“ یہ سب کے سب برابر ہیں۔ اس حدیث کو امام مسلم رحمہ اللہ نے اپنی صحیح میں روایت کیا ہے (۱)۔ گناہ کے کاموں میں تعاون کی حرمت پر دلالت کرنے والی آیات و احادیث بے شمار ہیں۔

اسی طرح مذکورہ دلائل کی روشنی میں سودی بینک والوں کو دوکانیں کرائے پر دینا بھی جائز نہیں، اور اس لئے بھی کہ ایسا کرنے سے ان کے سودی کاموں میں ان کی مدد ہوتی ہے۔

ہم اللہ تعالیٰ سے دعا گو ہیں کہ وہ سب لوگوں پر ہدایت کا احسان

(۱) اس حدیث کی تخریج ص: (۳۴) میں گزر چکی ہے۔

فرمائے، اور حاکم و محکوم تمام مسلمانوں کو سود کے خلاف برسر پیکار ہونے، اس سے اجتناب کرنے اور اللہ اور اس کے رسول ﷺ کے حلال کردہ شرعی معاملات پر اکتفا کرنے کی توفیق عطا فرمائے، بیشک وہی اس کا مالک اور اس پر قادر ہے (۱)۔

(علامہ عبدالعزیز بن عبداللہ بن باز رحمہ اللہ)

مسئلہ (۱۰): سودی بینکوں میں مال (رقم) ڈپوزٹ کرنا:

سوال: ایک شخص کے پاس کچھ نقد رقم ہے، اس نے اسے حفاظت کی خاطر بطور امانت کسی بینک میں رکھ دیا ہے، اور سال گزرنے پر اس کی زکاۃ بھی نکالتا ہے، کیا اس کا ایسا کرنا جائز ہے؟ مستفید فرمائیں، اللہ تعالیٰ آپ کو جزائے خیر سے نوازے۔

جواب: سودی بینکوں میں مال ڈپوزٹ (جمع) کرنا جائز نہیں اگرچہ فائدہ نہ لے، کیونکہ ایسا کرنے سے گناہ اور سرکشی کے کاموں میں تعاون لازم آتا ہے، جب کہ اللہ تعالیٰ نے اس سے منع فرمایا ہے، لیکن اگر وہ ایسا

(۱) فتاویٰ اسلامیہ ۲/۳۹۷

کرنے پر مجبور ہو اور سودی بینکوں کے علاوہ اسے اپنے مال کی حفاظت کے لئے کوئی جگہ نہ ملے، تو ضرورت کی بنا پر ایسا کرنے میں ان شاء اللہ کوئی حرج نہیں، اللہ رب العزت کا ارشاد ہے:

﴿وقد فصل لكم ما حرم عليكم إلا ما اضطررتم

إليه﴾ (۱)۔

اللہ نے تم پر حرام کردہ تمام چیزوں کی تفصیل بیان کر دی ہے، سوائے اس کے جس کے کرنے پر تم مجبور ہو جاؤ (تو حلال ہے) اور جب اسے اپنا مال جمع کرنے کے لئے کوئی اسلامی بینک یا امانتدار جگہ مل جائے جس میں گناہ اور سرکشی کے کاموں میں تعاون نہ لازم آتا ہو تو اس کے لئے سودی بینکوں میں مال جمع کرنا جائز نہیں (۲)۔
(علامہ عبدالعزیز بن عبداللہ بن باز رحمہ اللہ)

(۱) سورة الأ نعام: ۱۱۹۔

(۲) فتاویٰ اسلامیہ ۲/ ۳۹۷۔

مسئلہ (۱۱): بینکوں کے شیئر (حصص) خریدنا:

سوال: بینکوں کے شیئر خریدنے اور ایک مدت کے بعد انہیں فروخت کرنے کا کیا حکم ہے؟ اس طور پر کہ ایک ہزار کی رقم مثلاً تین ہزار کے عوض ہو جائے، اور کیا اسے سود شمار کیا جائے گا؟۔

جواب: بینکوں کے شیئر خریدنا اور فروخت کرنا جائز نہیں، کیونکہ وہ برابری اور باہمی قبضہ کی شرط کے بغیر نقد کو نقد کے عوض فروخت کرنا ہے، اور اس لئے بھی کہ یہ سودی ادارے ہیں جن کے ساتھ خرید و فروخت کسی بھی طرح سے تعاون کرنا جائز نہیں ہے، اللہ عزوجل کا ارشاد ہے:

﴿وتعاونوا على البر والتقوى ولا تعاونوا على الإثم

والعدوان﴾ (۱)۔

نیکی اور تقویٰ (کے کاموں) میں ایک دوسرے کی مدد کرو اور گناہ

اور ظلم و زیادتی (کے کاموں) میں ایک دوسرے کی مدد نہ کرو۔

نیز نبی کریم ﷺ سے ثابت ہے کہ آپ نے سود کھانے والے،

(۱) سورۃ المائدہ: ۲۔

کھلانے والے، اس کے لکھنے والے اور اس کے دونوں گواہوں پر لعنت
 کی ہے اور فرمایا: ”ہم سوا“ یہ سب کے سب برابر ہیں۔
 اس حدیث کو امام مسلم رحمہ اللہ نے اپنی صحیح میں روایت کیا ہے (۱)۔
 آپ کے لئے صرف آپ کا اس المال ہی حلال ہے۔

آپ کو اور آپ کے علاوہ تمام مسلمانوں کو میری یہ وصیت ہے کہ تمام
 قسم کے سودی معاملات سے بچیں اور دوسروں کو بچائیں اور گزرے
 ہوئے سودی معاملات کے بارے میں اللہ سے توبہ کریں، کیونکہ سودی
 معاملات اللہ اور اس کے رسول ﷺ سے جنگ اور اللہ کے غیظ و غضب
 اور عذاب کے اسباب میں سے ہیں، جیسا کہ اللہ عزوجل کا ارشاد ہے:

﴿الذین یأکلون الربا لا یقومون إلا كما یقوم الذی
 یتخبطہ الشیطان من المس ذلک بأنہم قالوا إنما
 البیع مثل الربا وأحل اللہ البیع وحرم الربا، فمن
 جاءہ موعظة من ربہ فانتہی فله ما سلف وأمرہ إلی

(۱) اس حدیث کی تخریج ص: (۳۴) میں گزر چکی ہے۔

اللہ ومن عاد فأولئك أصحاب النار هم فيها خالدون، یمحق اللہ الربا ویربی الصدقات واللہ لا یحب کل کفار اثم ﴿۱﴾۔

سود خور لوگ نہ کھڑے ہوں گے مگر اسی طرح جس طرح وہ کھڑا ہوتا ہے جسے شیطان چھو کر خبطی بنا دے، یہ اس لئے کہ یہ کہا کرتے تھے کہ تجارت بھی تو سود ہی کی طرح ہے، حالانکہ اللہ تعالیٰ نے تجارت کو حلال کیا ہے اور سود کو حرام، جو شخص اپنے پاس آئی ہوئی اللہ تعالیٰ کی نصیحت سن کر رک گیا اس کے لئے وہ ہے جو گزرا اور اس کا معاملہ اللہ کی طرف ہے، اور جو پھر دوبارہ حرام کی طرف لوٹا وہ جہنمی ہے، ایسے لوگ ہمیشہ ہی اس میں رہیں گے۔ اللہ تعالیٰ سود کو مٹاتا ہے اور صدقات کو بڑھاتا ہے اور اللہ تعالیٰ کسی ناشکرے اور گنہگار سے محبت نہیں کرتا۔

نیز ارشاد باری ہے:

(۱) سورة البقرہ: ۲۷۵، ۲۷۶۔

﴿ يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ
الرِّبَا إِن كُنْتُمْ مُؤْمِنِينَ ﴾ (۱)۔

اے ایمان والو! اللہ سے ڈرو اور جو سود باقی رہ گیا ہے اسے چھوڑ
دو، اگر تم سچے ایمان والے ہو۔

اسی طرح سابقہ حدیث (جس میں سود خور پر لعنت کی گئی ہے اس)
سے بھی اس کا پتہ چلتا ہے (۲)۔

(علامہ عبدالعزیز بن عبداللہ بن باز رحمہ اللہ)

مسئلہ (۱۲): سودی اداروں میں سروس (ملازمت) کرنا:

سوال: کیا کسی سودی ادارہ میں ڈرائیور یا چوکیدار (Watchman)

کی حیثیت سے ملازمت کرنا جائز ہے؟۔

جواب: سودی اداروں میں ملازمت کرنا جائز نہیں، خواہ انسان

ڈرائیور یا چوکیدار ہی کیوں نہ ہو، کیونکہ اس کا سودی اداروں میں ملازمت

(۱) سورۃ البقرہ: ۲۷۸۔

(۲) فتاویٰ اسلامیہ ۲/۳۹۹-۴۰۰۔

کی خاطر داخل ہونا اس سے راضی ہونے کو مستلزم ہے، اس لئے کہ جو کسی چیز کا انکار کرتا ہے ممکن نہیں کہ اس کی مصلحت کے لئے کام کرے، اور اگر اس کی مصلحت کے لئے کام کرے گا تو اس سے راضی بھی ہوگا، اور حرام چیز سے راضی ہونے والا اس کے گناہ سے دوچار ہوگا، البتہ وہ شخص جو ضبط و کتابت اور بھیجنے اور جمع کرنے وغیرہ کا کام کرتا ہے تو اس کے بارے میں کوئی شک نہیں کہ وہ حرام کا مرتکب ہے، نبی کریم ﷺ سے ثابت ہے کہ آپ نے فرمایا بلکہ حضرت جابر رضی اللہ عنہ کی حدیث سے ثابت ہے کہ آپ ﷺ نے سود کھانے والے، کھلانے والے، اس کے لکھنے والے اور اس کے دونوں گواہوں پر لعنت کی ہے اور فرمایا کہ: ”ہم سوا“ یہ سب کے سب (گناہ میں) برابر ہیں (۱) (۲)۔

(علامہ ابن عثیمین رحمہ اللہ)

(۱) اس حدیث کی تخریج ص: (۳۴) میں گزر چکی ہے۔

(۲) فتاویٰ اسلامیہ ۲/۴۰۱۔

مسئلہ (۱۳): سودی بینکوں کے فوائد:

سوال: بعض بینک لوگوں کے جمع کردہ پیسوں پر انہیں فوائد دیتے ہیں، ہمیں نہیں معلوم کہ ان فوائد کا کیا حکم ہے؟ کیا یہ سود ہے یا جائز نفع ہے جس کا لینا مسلمان کے لئے جائز ہے؟ اور کیا عالم عرب میں ایسے بینکوں کا وجود ہے جو لوگوں کے ساتھ شریعت اسلامیہ کے مطابق معاملہ کرتے ہوں؟

جواب: اولاً: لوگوں کی جمع کردہ رقم پر بینک انہیں جو فوائد دیتا ہے اسے سود شمار کیا جائے گا، مسلمان کے لئے ان سے فائدہ اٹھانا حلال نہیں ہے، بلکہ اس پر واجب ہے کہ وہ سودی بینکوں میں رقم جمع کرنے سے اللہ سے توبہ کرے اور بینک میں جمع کردہ رقم اور (اضافہ شدہ) فوائد کو نکال لے، اصل مال اپنے پاس رکھ لے، اور اس سے زائد (فائدہ) کو نیکی کی راہوں میں جیسے فقراء و مساکین پر اور رفاہ عامہ وغیرہ کے کاموں میں خرچ کر دے۔

ثانیاً: سودی معاملات سے پاک کوئی جگہ تلاش کی جائے، چاہے کوئی

دوکان ہی ہو، اور اس میں تجارت کے طور پر پارٹنرشپ کی حیثیت سے اس طرح رقم رکھی جائے کہ فائدہ کا ایک معلوم (متعین) حصہ اس کے لئے ہوگا، مثال کے طور پر ایک تہائی، یا اس جگہ رقم یونہی بلا فائدہ بطور امانت رکھی جائے۔ صلی اللہ علی نبینا محمد وعلی آلہ وصحبہ وسلم (۱)۔

(دائمی کمیٹی برائے افتاء)

مسئلہ (۱۴): سالانہ فوائد (انٹرسٹ) پر بینکوں سے قرض

(Loan) لینا:

سوال: بینک سے لین دین کرنا سود ہے یا جائز؟ کیونکہ ملک کے

بہت سارے لوگ بینک سے قرض لیتے ہیں؟

جواب: مسلمان کے لئے کسی سے بھی اس شرط پر سونا یا چاندی یا

نقدی نوٹ قرض لینا حرام ہے کہ وہ اسے اصل قرض سے زیادہ لوٹائے گا،

خواہ قرض دینے والا بینک ہو یا اس کے علاوہ کوئی اور، کیونکہ یہ سود ہے جو

سب سے بڑے کبیرہ گناہوں میں سے ہے، جو بھی بینک اس طرح کا

(۱) فتاویٰ اسلامیہ، ۲/۴۰۴۔

خرید سکے؟۔

جواب: آپ کے قرض خواہ (حسن م) کے لئے جائز نہیں کہ وہ آپ کو بطور قرض دی ہوئی رقم، جو کہ دو ہزار تین سو دینار ہیں، سے زیادہ لے، ہاں اگر آپ اپنی جانب سے زیادہ ادا کرنا چاہیں تو کوئی حرج نہیں، کیونکہ نبی کریم ﷺ کا ارشاد ہے:

”إن خيار الناس أحسنهم قضاءً“۔

سب سے بہتر لوگ وہ ہیں جو قرض کی ادائیگی میں اچھے ہوں۔

اسے امام مسلم رحمہ اللہ نے اپنی صحیح میں روایت کیا ہے (۱)۔

امام بخاری رحمہ اللہ نے اس حدیث کو بایں الفاظ روایت کیا ہے:

”إن من خيار الناس أحسنهم قضاءً“ (۲)۔

بہترین لوگوں میں سے وہ ہے جو قرض کی ادائیگی میں اچھا ہو۔

رہا مذکورہ عقد تو اس پر عمل نہیں کیا جائے گا اور نہ ہی اس کی بنا پر کوئی چیز

(۱) صحیح مسلم، حدیث نمبر: (۱۶۰۰)۔

(۲) صحیح بخاری، حدیث نمبر: (۲۳۰۶)۔

لازم ہوگی کیونکہ وہ ایک غیر شرعی معاملہ ہے، شرعی نصوص اس بات پر دلالت کرتے ہیں کہ ادائیگی کے وقت قرض کی ادائیگی بعینہ اسی بھاؤ سے جائز ہے (یعنی اتنی ہی مقدار میں) الا یہ کہ قرض دار احسان اور بدلہ کے طور پر خود زیادتی کی اجازت دیدے، جیسا کہ مذکورہ صحیح حدیث اس بات پر دلالت کرتی ہے (۱)۔

(علامہ عبدالعزیز بن عبداللہ بن باز رحمہ اللہ)

سوال: قاہرہ (مصر) میں مقیم میرے ایک رشتہ دار نے مجھ سے ڈھائی ہزار مصری جنیہ (مصر کی کرنسی کا نام) قرض مانگا، میں نے اسے دو ہزار امریکی ڈالر ارسال کئے، اسے اس نے فروخت کر کے (۲۴۹۰) مصری جنیہ حاصل کئے، اب وہ قرض کی ادائیگی کا خواہاں ہے، واضح رہے کہ ہمارا کسی مدت اور ادائیگی کی کیفیت پر اتفاق نہیں ہوا تھا۔ سوال یہ ہے کہ کیا میں اُس سے (۲۴۹۰) جنیہ لوں جو اس وقت (۱۸۰۰) امریکی ڈالر (اس رقم سے کم جسے میں نے ڈالروں میں اسے دیئے تھے) کے

(۱) فتاویٰ اسلامیہ ۲/۴۱۴۔

مساوی ہیں، یا دو ہزار امریکی ڈالروں؟ واضح ہو کہ اس صورت میں اسے دو ہزار ڈالر (۲۸۰۰) مصری جنیہ کے عوض خریدنے ہوں گے (یعنی جو رقم اسے ملی تھی اس سے تین سو مصری جنیہ زیادہ)؟

جواب: ضروری ہے کہ وہ تمہیں وہی ڈالر واپس کرے جو تم نے اسے بطور قرض دیئے تھے، کیونکہ اسے تم سے قرض میں یہی ملے تھے، لیکن اس کے باوجود اگر تم دونوں اس بات پر متفق ہو جاتے ہو کہ وہ تمہیں مصری جنیہ ادا کرے تو اس میں کوئی حرج نہیں، حضرت عبداللہ بن عمر رضی اللہ عنہما فرماتے ہیں: ہم بقیع یا نقیع (ایک مقام) میں درہموں کے عوض اونٹ فروخت کرتے اور درہموں کے بدلے دینار لیتے تھے، اور کبھی دینار کے عوض اونٹ فروخت کرتے اور دینار کے بدلے دینار لیتے تھے، تو نبی کریم ﷺ نے فرمایا:

”لا بأس أن تأخذها بسعر يومها ما لم تتفرقا
وبينكما شيء“ (۱)۔

(۱) ابوداؤد ۳/۲۵۰، حدیث نمبر: (۳۳۴۵)، نسائی، کتاب البیوع، باب نمبر: (۵۰، ۵۲)۔

اس میں کوئی حرج نہیں کہ تم انہیں (یعنی درہم یا دینار) اس دن کے بھاؤ سے لو، بشرطیکہ تم اس حال میں جدا نہ ہوئے ہو کہ تمہارے درمیان کوئی چیز باقی رہ گئی ہو۔

یہ نقد کو غیر جنس کے عوض فروخت کرنا ہے جو تقریباً سونے کو چاندی کے عوض فروخت کرنے ہی کی طرح ہے، تو جب تم دونوں اس بات پر متفق ہو جاؤ کہ وہ تمہیں ان ڈالروں کے بدلے مصری جنیہ دے گا، بشرطیکہ تم اس سے اس مقدار سے زیادہ جنیہ نہ لو جو تبدیلی کے اتفاق کے وقت تھا، تو اس میں کوئی حرج نہیں، مثال کے طور پر اگر دو ہزار امریکی ڈالراب (۲۸۰۰) جنیہ کے مساوی ہوں تو تمہارے لئے اس سے تین ہزار جنیہ لینا جائز نہیں، لیکن (۲۸۰۰) جنیہ لینا درست ہے، اسی طرح صرف دو ہزار ڈالر لینا بھی جائز ہے، یعنی تم آج کا بھاؤ لو یا اس سے کم، زیادہ نہیں لے سکتے، کیونکہ اگر تم نے زیادہ لیا تو تم نے ایک ایسی چیز میں نفع کمایا جو تمہارے ضمان میں نہ تھی، اور نبی کریم ﷺ نے ایسی چیز سے نفع کمانے سے منع فرمایا ہے جو ضمان میں نہ ہو، لیکن جب تم کم لو گے تو اس کا

مطلب یہ ہوگا کہ تم نے اپنا کچھ حق لینے پر اکتفا کیا ہے اور بقیہ ترک کر دیا ہے، اور اس میں کوئی حرج نہیں (۱)۔

(علامہ ابن عثیمین رحمہ اللہ)

مسئلہ (۱۶): وہ قرض جس سے نفع حاصل ہو:

سوال: ایک شخص نے کسی شخص سے کچھ رقم قرض لی، لیکن قرض دینے والے نے یہ شرط رکھی کہ وہ قرض دار سے ایک کاشت کی زمین لے گا جو قرض کی رقم کے عوض رہن (گروی) ہوگی، جس میں وہ کھیتی کرے گا اور اس کا مکمل اناج خود لے گا، یا نصف اناج خود لے گا اور نصف صاحب زمین کو دے گا، یہاں تک کہ قرض دار اسے پورا مال جس طرح لیا تھا اسی طرح واپس لوٹا دے تو قرض دینے والا اس کی زمین اسے لوٹا دے گا، آپ کی نظر میں اس مشروط قرض کا شرعی حکم کیا ہے؟۔

جواب: قرض، نرمی اور شفقت کا معاملہ ہے جس کے ذریعہ قرض دار کے ساتھ نرمی اور احسان کرنا مقصود ہوتا ہے، یہ دراصل اللہ رب

(۱) فتاویٰ اسلامیہ ۲/۴۱۴، ۴۱۵۔

العزت کے نزدیک مطلوب و محبوب امر ہے، کیونکہ اس میں اللہ کے بندوں پر احسان ہے، اللہ تعالیٰ کا ارشاد ہے:

﴿وَأَحْسِنُوا إِنَّ اللَّهَ يُحِبُّ الْمُحْسِنِينَ﴾ (۱)۔

احسان کرو، بے شک اللہ تعالیٰ احسان کرنے والوں سے محبت فرماتا ہے۔

چنانچہ قرض، قرض دینے والے کے لئے مشروع و مندوب ہے اور قرض لینے والے کے لئے جائز اور مباح۔

نبی کریم ﷺ سے ثابت ہے کہ آپ نے ایک شخص سے ایک جوان اونٹ قرض لیا اور اسے اس سے بہتر لوٹایا، اور جب یہ قرض نرمی اور احسان کا معاملہ ہے تو اسے معاوضہ اور دنیوی و مادی کمائی میں تبدیل کرنا جائز نہیں کیونکہ ایسی صورت میں قرض دینے والا اپنے مقصد (نرمی و شفقت) سے نکل کر خرید و فروخت اور معاوضہ کے موضوع میں داخل ہو جائے گا۔

(۱) سورة البقره: ۱۹۵۔

اسی لئے آپ فرق محسوس کریں گے کہ کوئی کسی آدمی سے کہے: ”میں نے تجھے یہ دینار دوسرے دینار کے عوض ایک سال کیلئے ادھار فروخت کر دیا“ یا کہے: ”میں نے تجھے یہ دینار دوسرے دینار کے عوض فروخت کر دیا“ پھر قبضہ میں لینے سے قبل دونوں ایک دوسرے سے جدا ہو جائیں، مذکورہ دونوں صورتوں میں خرید و فروخت حرام اور سود ہوگی، لیکن اگر وہ اسے ایک دینار قرض دے اور وہ اسے ایک ماہ یا ایک سال کے بعد ادا کرے، تو ایسا کرنا جائز ہوگا، حالانکہ قرض دینے والے نے نرمی کے پہلو کو ملحوظ رکھتے ہوئے اپنا عوض ایک سال یا اس سے کچھ کم و بیش کے بعد ہی لیا ہے۔

اس بنا پر اگر قرض دینے والا قرض لینے والے پر کسی مادی فائدہ کی شرط لگائے تو وہ نرمی اور شفقت کے مقصد سے خارج ہو جائے گا اور ایسا کرنا حرام ہوگا۔

اہل علم کے یہاں یہ قاعدہ معروف ہے: ”کل قرضٍ جرّ منفعۃً فہو ربا“ ہر وہ قرض جس سے فائدہ حاصل ہو وہ سود ہے۔

اس بنیاد پر قرض دینے والے کے لئے یہ جائز نہیں کہ وہ قرض دار پر یہ شرط لگائے کہ وہ اسے ایک زمین دے جس میں وہ کاشت کرے، گرچہ وہ قرض دار کو پیداوار کا ایک حصہ بھی دے، کیوں کہ یہ (عمل) قرض دینے والے کو نفع پہنچاتا ہے جو اسے قرض کے مقصد یعنی نرمی و احسان سے خارج کر دیتا ہے (۱)۔

(علامہ ابن عثیمین رحمہ اللہ)

مسئلہ (۱۷): تجارتی ضمانت (بزنس انشورنس) اور بینک کفالت:

الحمد للہ وحدہ والصلوة والسلام علی رسولہ محمد وآلہ وصحبہ وبعد:

”دائمی کمیٹی برائے علمی تحقیقات و افتاء“ نے مورخہ ۲۸/۷/۱۴۰۰ھ

حوالہ نمبر (۱۱۰۰) کے تحت، جنرل پریسیڈنٹ (سماحتہ الشیخ عبدالعزیز بن

عبداللہ بن باز رحمہ اللہ) کی خدمت میں پیش کردہ استفتاء (سوال) کا

مطالعہ کیا جو درج ذیل ہے:

سوال: ہمیں ایک ایسا مسئلہ درپیش ہے جس میں بینک سے معاملہ

(۱) فتاویٰ اسلامیہ ۲/۴۱۵، ۴۱۶۔

کرنا ضروری ہے، وہ یہ کہ ہمیں ایک بینک کفالت کی ضرورت ہے جس کا نام ”ضمانت برائے حسن تنفیذ“ ہے (یعنی ایگریمنٹ کی تحریر کے مطابق بینک اس ایگریمنٹ کی حسن تنفیذ کا ضامن ہوگا)۔

اچانک یہ جان کر حیرت ہوئی کہ بینک اس ضمانت نامہ کے عوض فیس لیتا ہے، ہم نے اپنے پاس میسر فقہ کی کچھ چھوٹی کتابوں کا مراجعہ کیا تو معلوم ہوا کہ ضمانت یا کفالت مفت (لہ فی اللہ) ہوتی ہے، چنانچہ ہمیں اپنے اس معاملہ میں بڑی حیرت ہوئی اور ہم نے اپنا منصوبہ اس وقت تک کے لئے روک دیا جب تک ہمیں اس سلسلہ میں شرعی دلائل سے آراستہ صحیح شرعی حکم نہ مل جائے، اس لئے ہم نے آپ کے علم اور تقویٰ و طہارت کی بنیاد پر جس کا ہمیں آپ کے بارے میں علم ہوا، یہ فیصلہ کیا کہ (اس مسئلہ کے جواب کے لئے) آپ کو لکھ بھیجیں، ہم امید کرتے ہیں کہ آپ ہمیں شرعی دلائل سے آراستہ اپنی رائے سے نوازیں گے کہ کیا ضمانت یا کفالت پر اجرت لینا جائز ہے؟ اسی طرح لائف انشورنس اور حادثات کے وقت سامانوں کے انشورنس وغیرہ کے بارے میں شریعت کا کیا حکم ہے؟

جواب: کمیٹی نے اس سوال کا درج ذیل جواب دیا:

اولاً: آپ جس شخص کے ساتھ کوئی عقد کر رہے ہیں اس سے متعلق پیسوں پر بینک کا فائدہ کے ساتھ ضمانت فراہم کرنا جائز نہیں، کیونکہ یہ فائدہ جسے بینک لے رہا ہے وہ حرام سودی اضافہ ہے، اور سود جیسا کہ معلوم ہے کتاب اللہ، سنت رسول (ﷺ) اور اجماع امت سے حرام ہے۔

ثانیاً: تجارتی ضمانت (بزئس انشورنس) درج ذیل وجوہ کی بنا پر حرام ہے:

۱- بزئس انشورنس کا معاملہ شدید قسم کے دھوکہ پر مشتمل ایک محتمل مالی معاوضہ ہے، کیونکہ انشورنس کرنے والا معاملہ کے وقت یہ نہیں جانتا ہے کہ وہ کتنا دے گا یا کتنا لے گا، چنانچہ ہو سکتا ہے کہ ایک یا دو قسطیں دے پھر کوئی حادثہ پیش آجائے تو انشورنس کمپنی نے جس رقم کا وعدہ کیا تھا وہ اس کا حقدار ہو جائے گا، اور اگر حادثہ نہیں پیش آتا تو وہ ساری قسطیں جمع کرے گا اور اسے کچھ بھی نہیں ملے گا، اسی طرح انشورنس کرنے والا یعنی کمپنی یہ نہیں جانتی کہ علیحدہ علیحدہ ہر عقد پر وہ کتنا دے گی اور کتنا لے گی،

اور نبی کریم ﷺ سے صحیح حدیث میں دھوکہ کی خرید و فروخت سے ممانعت وارد ہوئی ہے، جسے امام مسلم رحمہ اللہ نے روایت کیا ہے (۱)۔

۲- بزنس انشورنس جوئے کی ایک قسم ہے، کیونکہ اس میں مالی معاوضوں میں خطرہ، بلا جرم یا سبب جرم کے تاوان، بلا عوض یا ناکافی عوض کے بالمقابل فائدہ کا پہلو پایا جاتا ہے، کیوں کہ ہو سکتا ہے کہ انشورنس کرانے والا ایک ہی قسط جمع کرے، پھر کوئی حادثہ پیش آجائے تو انشورنس کرنے والے کو ڈپوزٹ کی پوری مقدار کا تاوان دینا ہوگا، اور یہ بھی ہو سکتا ہے کہ حادثہ نہ واقع ہو اس کے باوجود انشورنس کرنے والا (کمپنی) ڈپوزٹ کی ساری قسطیں بلا عوض ہڑپ کر جائے گا، اور جب جہالت ثابت ہوگئی تو یہ جو ہے، اور درج ذیل فرمان باری تعالیٰ کے بموجب جو کی عام ممانعت میں داخل ہے:

﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ

وَالْأَنْصَابُ وَالْأَزْلَامُ رَجْسٌ مِّنْ عَمَلِ الشَّيْطَانِ

(۱) صحیح مسلم بروایت ابو ہریرہ رضی اللہ عنہ، حدیث نمبر: (۱۵۱۳)۔

فاجتنبوه لعلکم تفلحون ﴿۱﴾ -

اے ایمان والو! بے شک شراب، جوا، تھان اور فال نکالنے کے تیر یہ سب گندے اور شیطانی کام ہیں، لہذا ان سے اجتناب کرو تا کہ فلاح و کامرانی سے ہمکنار ہو۔

۳- بزنس انشورنس کا معاملہ (ربا الفضل اور ربا النسیئہ) دونوں طرح کے سود پر مشتمل ہوتا ہے، کیونکہ اگر کمپنی انشورنس کرانے والے یا اس کے ورثاء یا اس سے فائدہ اٹھانے والے کو اس کے جمع کردہ مال سے زیادہ دیتی ہے تو یہ ربا الفضل (اضافہ کا سود) ہے، اور چونکہ انشورنس کرنے والا انشورنس کرانے والے کو یہ مال عقد کی مدت کے بعد دیتا ہے اس لئے یہ ربا النسیئہ (ادھار کا سود) بھی ہے، اور اگر انشورنس کرانے والے کو کمپنی اس کی جمع کردہ رقم کے برابر ہی دے تو یہ صرف ربا النسیئہ (ادھار کا سود) ہوگا، اور یہ دونوں قسمیں نص (کتاب و سنت کے صریح دلائل) اور اجماع سے حرام ہیں۔

(۱) سورۃ المائدہ: ۹۰۔

۴- بزنس انشورنس، مقابلہ اور بازی کی قبیل سے ہے، کیونکہ دونوں میں سے ہر ایک میں جہالت، دھوکہ اور جوا ہے، شریعت اسلامیہ نے صرف انہی چیزوں میں بازی کی اجازت دی ہے جس سے اسلام کی نصرت اور دلیل و سنان سے اس کے شعائر کی سر بلندی ہو، نبی کریم ﷺ نے معاوضہ کی بازی صرف تین چیزوں میں محدود فرمائی ہے، چنانچہ ارشاد ہے:

”لا سبق إلا في خفٍ أو حافرٍ أو نصلٍ“ (۱)۔

مقابلہ (بازی) صرف خف والے یا کھر والے جانوروں میں یا تیر اندازی میں ہے۔

اس حدیث کو ائمہ حدیث احمد، ابو داؤد، نسائی اور ترمذی نے

(۱) ترمذی، حدیث نمبر: (۱۷۰۰) ابو داؤد، حدیث نمبر: (۲۵۷۴) ابن ماجہ، حدیث نمبر: (۲۸۷۸ و ۲۴۴) نسائی، حدیث نمبر: (۳۵۸۸ و ۳۵۸۷) و مسند احمد ۲/۲۵۶، ۳۵۸، ۴۷۴ بروایت ابو ہریرہ رضی اللہ عنہ۔

اس حدیث کو امام ترمذی نے ”حسن“ اور امام ابن القطان اور ابن دقین العید نے ”صحیح“ قرار دیا ہے، علامہ احمد شاہ نے مسند احمد کی تحقیق میں (حدیث نمبر: ۷۴۷۶ و ۸۶۷۸ و ۸۹۸۱ و ۹۴۸۳ کے تحت) فرمایا ہے کہ اس کی سند صحیح ہے، نیز علامہ ارناؤوٹ نے شرح السنہ (۳۹۳/۱۰) میں فرمایا ہے کہ اس حدیث کی سند صحیح ہے۔

روایت کیا ہے اور امام ابن حبان نے اسے صحیح قرار دیا ہے۔
 اور انشورنس مذکورہ اشیاء میں سے کسی میں شامل نہیں ہے اور نہ ان
 میں سے کسی چیز کے مشابہ ہی ہے، لہذا حرام ہے۔
 ۵۔ بلاعوض غیر کا مال لینے کے لئے انشورنس کرنا۔ جو درحقیقت تجارتی
 معاوضات میں بلاعوض مال لینا ہے۔ حرام ہے، کیونکہ یہ (درج ذیل)
 فرمان باری میں ذکر کردہ ممانعت کے عموم میں داخل ہے:

﴿يَا أَيُّهَا الَّذِينَ آمَنُوا لَا تَأْكُلُوا أَمْوَالِكُمْ بَيْنَكُمْ
 بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِنْكُمْ وَلَا
 تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا﴾ (۱)۔

اے ایمان والو! آپس میں اپنے اموال باطل طریقہ سے نہ کھاؤ،
 مگر یہ کہ وہ تمہاری آپسی رضامندی کی خرید و فروخت ہو، اور اپنے
 آپ کو قتل نہ کرو یقیناً اللہ تعالیٰ تم پر نہایت مہربان ہے۔

۶۔ بزنس انشورنس میں ایک ایسی چیز کو لازم کیا جاتا ہے جو شرعاً لازم

(۱) سورة النساء: ۲۹۔

نہیں ہوتی، کیونکہ 'خطرات' انشورنس کرنے والے سے واقع نہیں ہوتے اور نہ ہی وہ خطرات کے واقع ہونے کا سبب بنتا ہے، بلکہ وہ محض انشورنس کرانے والے کی طرف سے جمع کردہ پیسوں کے عوض اس کے ساتھ خطرات واقع ہونے کی صورت میں ان کی ضمانت پر ایک معاہدہ کرتا ہے، انشورنس کرنے والا انشورنس کرانے والے کے لئے ہرگز کوئی کام نہیں کرتا، اس لئے بھی (انشورنس) حرام ہے۔

ہم امید کرتے ہیں کہ جو باتیں ہم نے ذکر کی ہیں ان سے سائل کو فائدہ پہنچے گا اور یہ باتیں اس کے لئے کافی ہوں گی، ساتھ ہی معلوم ہو کہ اس موضوع پر ہمارے پاس کتابیں نہیں ہیں جن کا ایک نسخہ ہم آپ کو ارسال کریں، نہ ہی اس تعلق سے کسی مناسب کتاب کا ہمیں علم ہے جس کی طرف ہم آپ کی رہنمائی کر سکیں، اللہ ہی توفیق دینے والا ہے، و صلی اللہ وسلم علی عبدہ ورسولہ محمد وعلی آلہ وصحبہ (۱)۔

واضح ہوا کہ بزنس انشورنس اور لائف انشورنس متعدد دلائل کے سبب

(۱) دائمی کمیٹی برائے علمی تحقیقات وافتاء: عبداللہ بن قعود (ممبر) عبدالرزاق عقیلی (نائب صدر کمیٹی) عبدالعزیز بن عبداللہ بن باز (صدر کمیٹی) فتویٰ نمبر: (۳۲۴۹) بتاریخ: ۱۰/۹/۱۴۰۰ھ۔

ناجائز ہیں، ان میں سے چند دلائل درج ذیل ہیں:

۱- اس میں سود ہے، اس لئے کہ انشورنس کی بعض قسموں میں - جیسے لائف انشورنس میں - فائدہ دیا جاتا ہے، کیونکہ اس میں یہ ہوتا ہے کہ انشورنس کرنے والا انشورنس کرانے والے کو اس کی جمع کردہ رقم مع سودی فوائد کے اس کے حوالہ کرنے کا پابند ہوتا ہے، اس طور پر انشورنس کرانے والا تھوڑے پیسے دے کر زیادہ لیتا ہے۔

۲- انشورنس، لوگوں کے مال کو باطل طریقہ سے کھانے کو مستلزم ہے۔

۳- انشورنس، جو اور بازی پر مبنی ہوتا ہے، کیونکہ یہ ایک ایسا معاملہ ہے جو خطرہ پر معلق ہوتا ہے، چنانچہ کبھی خطرہ واقع ہوتا ہے اور کبھی نہیں ہوتا، اس لئے معنوی اعتبار سے یہ جو ہے۔

۴- انشورنس میں دھوکہ اور جہالت (لاعلمی) پائی جاتی ہے۔

۵- انشورنس دو معاملہ کرنے والوں کے درمیان بغض و عداوت اور

جھگڑا پیدا کرتا ہے، وہ اس طرح سے کہ جب خطرہ (حادثہ) واقع ہوتا ہے تو فریقین میں سے ہر ایک سارا خسارہ دوسرے کے سر ڈالنے کی کوشش

کرتا ہے، اور اس کا انجام جھگڑے، مشکلات اور (کورٹ میں) مقدمات دائر کرنے کی صورت میں ظاہر ہوتا ہے۔

۶۔ انشورنس کی کوئی ضرورت ہی نہیں، کیونکہ اللہ تعالیٰ نے اسلام میں صدقات مشروع فرمائے ہیں، اور فقراء و مساکین اور قرض داروں کی ضروریات کے لئے زکاۃ کو واجب قرار دیا ہے، اور اسلامی حکومت اپنی رعایا کی ذمہ دار ہے (۱)۔

(۱) دیکھئے: الربا والمعاملات المصرفية في نظر الشريعة الاسلامية، از شیخ ڈاکٹر عمر بن عبدالعزیز المترک (متوفی ۱۴۰۵ھ) ص ۲۲۵۔

پانچواں باب:

سود کی تباہ کاریاں، نقصانات،
خطرات اور برے اثرات

پانچواں باب:

سود کی تباہ کاریاں، نقصانات، خطرات اور بُرے اثرات

اس میں کوئی شک نہیں کہ سود کے بڑے عظیم نقصانات اور ہلاکت خیز انجام ہے، دین اسلام نے انسانیت کو جس چیز کا بھی حکم دیا ہے اس میں اس کی سعادت اور دنیوی و اخروی عزت ہے، اور جس چیز سے بھی اسے منع فرمایا ہے اس میں اس کی بدبختی اور دنیوی و اخروی خسارہ ہے، سود کے بے شمار نقصانات ہیں، چند نقصانات درج ذیل ہیں:

(۱) سود کے اخلاقی و روحانی نقصانات ہیں، کیونکہ ہم سودی معاملہ کرنے والے جس انسان کو بھی دیکھتے ہیں اس کی طبیعت میں بخل و کنجوسی، تنگی صدر، سخت دلی، مال کی بندگی اور مادیت کی ہوس وغیرہ جیسے گندے اوصاف رچے بسے ہوتے ہیں۔

(۲) سود کے سماجی نقصانات ہیں کیونکہ جس سوسائٹی میں سودی معاملہ

ہوتا ہے وہ ایک گرمی ہوئی اور پراگندہ سوسائٹی ہوتی ہے، جس کے افراد باہم تعاون نہیں کرتے اور نہ ہی ایک شخص دوسرے کی مدد کرتا ہے، الا یہ کہ اس کے پیچھے کوئی امید وابستہ ہو، خوشحال طبقے کے افراد تنگ دست طبقے کے افراد سے دشمنی اور بغض رکھتے ہیں۔ ایسی سوسائٹی کی سعادت اور امن و امان برقرار رہنا ممکن نہیں، بلکہ اس کے افراد کا ہمہ وقت تباہی اور اختلاف و انتشار کے دہانہ پر رہنا ضروری ہے۔

(۳) سود کے اقتصادی (معاشی) نقصانات ہیں، کیونکہ سود کا تعلق انسان کی معاشی زندگی سے ہے، جس میں مختلف شکلوں اور صورتوں میں لوگوں کے درمیان قرض (کالین دین) چلتا ہے۔

قرض کی کئی قسمیں ہیں:

(الف) وہ قرض جسے ضرورت مند لوگ اپنی ذاتی ضرورتوں کی تکمیل کے لئے لیتے ہیں، اور یہ سود کے حصول کا سب سے وسیع میدان ہے، اس آفت سے دنیا کا کوئی بھی ملک محفوظ نہیں ہے (الامن رحم اللہ)، کیونکہ ان ملکوں نے حالات سازگار کرنے کی خاطر اپنی توجہ صرف نہ کی جس سے

محتاجوں اور متوسط طبقہ کے لوگوں کو بہ سہولت قرض مل سکے۔ چنانچہ جو شخص ایک بار بھی سود خور کے ہاتھ لگ جاتا ہے اس سے تاحیات چھٹکارا نہیں پاتا، بلکہ نسلاً بعد نسل اس کے بیٹے پوتے اس قرض کی ادائیگی کے ذمہ دار بنتے ہیں (۱)۔

(ب) وہ قرض جسے تاجر، صنعت کار اور زمینوں کے مالکان حضرات اپنے سرمایہ کاری کے منصوبوں کے لئے لیتے ہیں۔

(ج) وہ قرض جسے حکومتیں دوسرے ملکوں کے انٹرنیشنل مارکٹ سے اپنی ضرورتوں کی تکمیل کے لئے لیتی ہیں۔

ان قرضوں کا نقصان معاشرہ کے دیوالیہ پن اور تاحیات محرومی اور تنگدستی کی شکل میں ظاہر ہوتا ہے، خواہ یہ قرض تجارت کے لئے ہوں، یا صنعت کے لئے ہوں، یا جو محتاج ممالک مالدار ملکوں سے لیتے ہیں اس قبیل سے ہوں، یہ ساری شکلیں تمام لوگوں کے لئے ایسے عظیم خسارہ کا سبب ہیں جس سے وہ سوسائٹی یا وہ حکومتیں خلاصی نہیں پاسکتیں، اور یہ

(۱) دیکھئے: الربا، از ابوالاعلیٰ المودودی، ص ۴۰۔

در اصل اس اسلامی منہج کی پیروی نہ کرنے کا نتیجہ ہے جو ہر طرح کی بھلائی کی دعوت دیتا ہے اور فقراء و مساکین اور حاجتمندوں پر شفقت و نرمی کرنے کا حکم دیتا ہے، اللہ عزوجل کا ارشاد ہے:

﴿وتعاونوا على البر والتقوى ولا تعاونوا على الإثم

والعدوان واتقوا الله إن الله شديد العقاب﴾ (۱)۔

نیکی اور تقویٰ (کے کاموں) میں ایک دوسرے کی مدد کرو اور گناہ

اور ظلم و زیادتی (کے کاموں) میں ایک دوسرے کی مدد نہ کرو، اور

اللہ تعالیٰ سے ڈرتے رہو، بے شک اللہ سخت سزا دینے والا ہے۔

اور نبی کریم ﷺ نے مسلمانوں کے درمیان باہمی تعاون، نرمی اور

شفقت کا حکم دیا ہے، چنانچہ فرمایا:

”إن المؤمن للمؤمن كالبنيان يشد بعضه بعضاً،

وشبك بين أصابعه“ (۲)۔

(۱) سورة المائدة: ۲۔

(۲) صحیح بخاری ۱/۱۲۲، حدیث نمبر: (۴۸۱)، صحیح مسلم ۴/۱۹۹۹، حدیث نمبر: (۲۵۸۵)۔

بیشک ایک مومن دوسرے مومن کے لئے عمارت کی مانند ہے جس کا ایک حصہ دوسرے حصہ کو قوت و استحکام پہنچاتا ہے، اور (یہ کہہ کر) آپ نے اپنی انگلیوں کو باہم ملایا۔
نیز ارشاد فرمایا:

”مثل المؤمنین في توادهم وتراحمهم وتعاطفهم،
كمثل الجسد، إذا اشتكى منه عضو تداعى له سائر
الجسد بالسهر والحمى“ (۱)۔

مومنوں کی مثال، آپس میں ایک دوسرے کے ساتھ محبت کرنے،
رحم کرنے اور نرمی کا برتاؤ کرنے میں ایک جسم کی طرح ہے کہ
جب جسم کے ایک عضو کو تکلیف ہوتی ہے تو سارا جسم بے خوابی اور
بخار کا شکار ہو جاتا ہے۔

چنانچہ نجات، چھٹکارا، سعادت مندی اور مصائب سے عافیت اسلام

(۱) صحیح بخاری ۷/۷۷، حدیث نمبر: (۶۰۱۱)، صحیح مسلم (الفاظ اسی کے ہیں) ۴/۱۹۹۹،

حدیث نمبر: (۲۵۸۶)۔

کے درست منہج اور اس کے لائے ہوئے احکام و تعلیمات کی اتباع ہی سے ممکن ہے۔

(۴) اسلامی معاشرے پر سود کے اثرات، اس کی وضاحت گزر چکی ہے۔

(۵) انسانی طاقت (صلاحیت) کو معطل کر دینا، کیونکہ سود خور کو بے روزگاری و بیکاری سود ہی کے سبب حاصل ہوتی ہے۔

(۶) کسی کام کے بغیر لوگوں کے پاس مال کی بہتات۔

(۷) معیشت کو منحرف (ٹیرھا) رخ دینا، اور اسی سے فضول خرچی پیدا ہوتی ہے۔

(۸) مسلمانوں کا مال ان کے دشمنوں کے پاس رکھنا، اور یہ ایک انتہائی خطرناک مسئلہ ہے جس سے مسلمان دوچار ہوئے ہیں، وہ اس وجہ سے کہ انھوں نے اپنے بیلنس (زائد) اموال کا فرممالک کے سودی بینکوں میں رکھ دیئے، اور یہ چیز مسلمانوں کو ترقی کے وسائل سے عاری کر دیتی ہے اور مسلمانوں کو کمزور کرنے اور ان کے مال سے فائدہ اٹھانے

میں ان کافروں یا سود کے بیوپاروں کی مدد کرتی ہے (۱)۔
 (۹) سود اللہ کے دشمن یہودیوں کا عمل اور ان کی خصلت ہے، اللہ
 عزوجل کا ارشاد ہے:

﴿وَأَخْذِهِمُ الرِّبَا وَقَدْ نُهُوا عَنْهُ وَأَكْلِهِمْ أَمْوَالِ النَّاسِ
 بِالْبَاطِلِ وَأَعْتَدْنَا لِلْكَافِرِينَ مِنْهُمْ عَذَابًا أَلِيمًا﴾ (۲)۔
 اور سود جس سے منع کئے گئے تھے اسے لینے کے باعث اور لوگوں کا
 مال ناحق مار کھانے کے باعث (جو نفیس چیزیں یہودیوں کے
 لئے حلال تھیں وہ ہم نے ان پر حرام کر دیں) اور ان میں جو کفار
 ہیں ہم نے ان کے لئے المناک عذاب تیار کر رکھا ہے۔

(۱۰) سود زمانہ جاہلیت کے لوگوں کی عادت ہے، لہذا جس نے سودی
 معاملہ کیا وہ ان کے اوصاف میں سے ایک وصف سے متصف ہوا (۳)۔
 (۱۱) سود خور قیامت کے روز مجنون (پاگل) کی طرح اٹھایا جائے گا،

(۱) دیکھئے: الربا و آثارہ علی المجتمع الانسانی، از ڈاکٹر عمر بن سلیمان الاشقر، ص ۳۵۔

(۲) سورة النساء: ۱۶۱۔

(۳) دیکھئے: صفحہ نمبر (۲۲)۔

ارشاد باری ہے:

﴿الذین یأکلون الربا لا یقومون إلا كما یقوم الذی
یتخبطه الشیطان من المس ذلک بأنهم قالوا إنما
البیع مثل الربا وأحل الله البیع وحرم الربا فمن
جاءه موعظة من ربه فانتهی فله ما سلف وأمره إلى
الله ومن عاد فأولئک أصحاب النار هم فیها
خالدون﴾ (۱)۔

سود خور لوگ نہ کھڑے ہوں گے مگر اسی طرح جس طرح وہ کھڑا
ہوتا ہے جسے شیطان چھو کر خبطی بنا دے، یہ اس لئے کہ یہ کہا کرتے
تھے کہ تجارت بھی تو سود ہی کی طرح ہے، حالانکہ اللہ تعالیٰ نے
تجارت کو حلال کیا ہے اور سود کو حرام، پس جو شخص اپنے پاس آئی
ہوئی اللہ تعالیٰ کی نصیحت سن کر رک گیا اس کے لئے وہ ہے جو گزرا
اور اس کا معاملہ اللہ کی طرف ہے، اور جو پھر دوبارہ حرام کی طرف

(۱) سورۃ البقرہ: ۲۷۵۔

لوٹا وہ جہنمی ہے، ایسے لوگ ہمیشہ ہی اس میں رہیں گے۔
 (۱۲) اللہ عزوجل سود کے اموال کو مٹاتا اور انہیں ضائع کر دیتا ہے،
 ارشاد باری ہے:

﴿يَمْحَقُ اللَّهُ الرِّبَا وَيُرْبِي الصَّدَقَاتِ وَاللَّهُ لَا يُحِبُّ
 كُلَّ كَفَّارٍ أَثِيمٍ﴾ (۱)۔

اللہ تعالیٰ سود کو مٹاتا ہے اور صدقات کو بڑھاتا ہے اور اللہ تعالیٰ کسی
 ناشکرے اور گنہگار سے محبت نہیں کرتا۔

حضرت عبداللہ بن مسعود رضی اللہ عنہ سے روایت ہے، وہ نبی کریم
 ﷺ سے روایت کرتے ہیں کہ آپ نے فرمایا:

”الرِّبَا وَإِنْ كَثُرَ فَإِنْ عَاقَبْتَهُ تَصِيرُ إِلَى قَلْبٍ“ (۲)۔
 سود اگر چہ زیادہ ہی ہو، مگر اس کا انجام کمی ہی ہوا کرتا ہے۔

(۱) سورة البقرہ: ۲۷۶۔

(۲) مسند احمد ۱/ ۳۹۵، ۴۲۴، حاکم، اور انھوں نے اسے صحیح قرار دیا ہے اور امام ذہبی
 نے ان کی موافقت فرمائی ہے ۲/ ۳۷، علامہ احمد شاہ نے اس کی سند کو مسند احمد (حدیث نمبر:
 ۳۷۵۴) میں صحیح قرار دیا ہے۔

(۱۳) سودی معاملہ، اللہ اور اس کے رسول ﷺ سے جنگ کے لئے

لاکھڑا کرتا ہے، ارشاد باری ہے:

﴿يا أيها الذين آمنوا اتقوا الله واذروا ما بقى من
الربا إن كنتم مؤمنين فإن لم تفعلوا فأذنوا بحرب
من الله ورسوله وإن تبتم فلكم رءوس أموالكم لا
تظلمون ولا تظلمون﴾ (۱)۔

اے ایمان والو! اللہ سے ڈرو اور جو سود باقی رہ گیا ہے اسے چھوڑ
دو، اگر تم سچے ایمان والے ہو۔ اور اگر ایسا نہیں کرتے تو اللہ
تعالیٰ سے اور اس کے رسول ﷺ سے لڑنے کے لئے تیار ہو
جاؤ، ہاں اگر توبہ کر لو تو تمہارا اصل مال ہی تمہارا ہے، نہ تم ظلم کرو
نہ تم پر ظلم کیا جائے۔

(۱۴) سود خوری کا عمل تقویٰ کی کمی یا سرے سے تقویٰ کے فقدان پر

دلالت کرتا ہے، اور یہ ناکامی اور دنیا و آخرت کے خسارہ کا سبب بنتا ہے،

(۱) سورة البقرہ: ۲۷۸، ۲۷۹۔

ارشاد باری تعالیٰ ہے:

﴿يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً
وَاتَّقُوا اللَّهَ لَعَلَّكُمْ تُفْلِحُونَ، وَاتَّقُوا النَّارَ الَّتِي أُعِدَّتْ
لِلْكَافِرِينَ، وَأَطِيعُوا اللَّهَ وَالرَّسُولَ لَعَلَّكُمْ
تُرْحَمُونَ﴾ (۱)۔

اے ایمان والو! بڑھا چڑھا کر سود نہ کھاؤ، اور اللہ تعالیٰ سے ڈرو
تا کہ تم فلاح پاؤ۔ اور اس آگ (جہنم) سے بچو جو کافروں کے
لئے تیار کی گئی ہے۔ اور اللہ اور رسول ﷺ کی اطاعت کرو تا کہ تم
پر رحم کیا جائے۔

(۱۵) سود خوری، سود خور کو لعنت کا مستحق بناتی ہے، چنانچہ وہ اللہ کی
رحمت سے دور ہو جاتا ہے، کیونکہ رسول اللہ ﷺ نے سود کھانے والے،
کھلانے والے، اس کے لکھنے والے اور اس کے دونوں گواہوں پر لعنت
کی ہے، اور فرمایا: ”ہم سوا“ یہ سب کے سب (گناہ میں)

(۱) سورة آل عمران: ۱۳۰ تا ۱۳۲۔

برابر ہیں (۱)۔

(۱۶) سودخور کو مرنے کے بعد خون کی نہر میں تیرنے کا عذاب دیا جائیگا اور اس کے چہرے پر پتھر سے مارا جائے گا، تو وہ نہر کے درمیانی حصہ میں چلا جائے گا، حضرت سمرہ رضی اللہ عنہ سے مروی حدیث میں ہے کہ (پوری حدیث بیان کرنے کے بعد) اللہ کے رسول ﷺ سے فرشتے نے کہا:

”الذي رأيت في النهر آكل الربا“ (۲)۔

جسے آپ نے نہر میں دیکھا وہ سودخور تھا۔

(۱۷) سودخوری بڑے مہلک گناہوں میں سے ہے، چنانچہ حضرت ابوہریرہ رضی اللہ عنہ سے روایت ہے، وہ نبی کریم ﷺ سے روایت کرتے ہیں کہ آپ ﷺ نے فرمایا:

”اجتنبوا السبع الموبقات“ قالوا: يا رسول الله،

(۱) صحیح مسلم بروایت جابر رضی اللہ عنہ ۳/۱۲۱۸، اس حدیث کی تخریج ص: (۳۴) میں گزر چکی ہے۔

(۲) صحیح بخاری ۳/۱۱، حدیث نمبر: (۲۰۸۵) اس حدیث کی تخریج ص: (۳۵) میں گزر چکی ہے۔

وما هن؟ قال: ”الشرك، والسحر، وقتل النفس التي حرم الله إلا بالحق، وأكل الربا، وأكل مال اليتيم، والتولي يوم الزحف، وقذف المحصنات الغافلات المؤمنات“ (۱)۔

سات مہلک گناہوں سے بچو، صحابہ کرام نے عرض کیا: اے اللہ کے رسول ﷺ وہ کیا ہیں؟ فرمایا: شرک، جادو، اللہ کے حرام کردہ نفس (جان) کو ناحق قتل کرنا، سود خوری، یتیم کا مال کھانا، جنگ کے روز پیٹھ پھیر کر بھاگنا اور پا کباز، بھولی بھالی، مومنہ عورتوں پر تہمت باندھنا۔

(۱۸) سود خوری، اللہ کے عذاب اور تباہی کا سبب ہے، چنانچہ حضرت عبداللہ بن عباس رضی اللہ عنہما سے مرفوعاً روایت ہے:

”إذا ظهر الزنا والربا في قرية فقد أحلوا بأنفسهم

(۱) متفق علیہ: بخاری، حدیث نمبر: (۲۶۱۵) و مسلم، حدیث نمبر: (۸۹) اس حدیث کی تخریج ص: (۳۶) میں گزر چکی ہے۔

عذاب اللہ“ (۱)۔

جب کسی بستی میں زنا کاری اور سود خوری ظاہر ہو جائے تو (سمجھ لو

کہ) انھوں نے اپنے آپ پر اللہ کے عذاب کو حلال کر لیا ہے۔

(۱۹) برائی کے دروازوں میں سے تہتر دروازے سود کے ہیں، چنانچہ

حضرت عبد اللہ بن مسعود رضی اللہ عنہ سے روایت ہے، وہ نبی کریم

ﷺ سے روایت کرتے ہیں کہ آپ نے فرمایا:

”الرِّبَا ثَلَاثَةٌ وَسَبْعُونَ بَابًا أَيْسَرُهَا مِثْلُ أَنْ يَنْكَحَ

الرَّجُلُ أُمَّهُ، وَإِنْ أُرْبَى الرَّبَا عَرَضَ الرَّجُلُ

المسلم“ (۲)۔

(۱) اسے امام حاکم نے روایت کیا ہے اور صحیح قرار دیا ہے اور امام ذہبی نے ان کی

موافقت فرمائی ہے ۲/۳۷، اور علامہ شیخ البانی رحمہ اللہ نے اسے ”غایۃ المرام فی تخریج

احادیث الحلال والحرام“ (ص: ۲۰۳، حدیث نمبر: ۳۴۴۲) میں حسن قرار دیا ہے۔

(۲) اسے امام حاکم نے روایت کیا ہے اور امام بخاری و مسلم رحمہما اللہ کی شرط پر صحیح قرار

دیا ہے، اور امام ذہبی نے ان کی موافقت فرمائی ہے ۲/۳۷، اور علامہ شیخ البانی رحمہ اللہ نے

اسے صحیح الجامع الصغیر (۳/۱۸۶) میں صحیح قرار دیا ہے، امام ابن ماجہ نے ابو ہریرہ رضی اللہ عنہ سے =

سود کے تہتر دروازے (مراتب) ہیں، ان میں سے سب سے کمتر
کا گناہ آدمی کے اپنی ماں سے نکاح (زنا) کرنے کے مثل ہے،

= روایت کیا ہے، حدیث نمبر: (۲۲۷۴)، اس کے الفاظ اس طرح ہیں: ”الربا سبعون حوباً
ایسرھا أن ینکح الرجل أمه“ علامہ شیخ البانی رحمہ اللہ نے اسے صحیح سنن ابن ماجہ (۷۲/۲) میں
صحیح قرار دیا ہے، علامہ شعیب الارنؤوط امام بغوی کی کتاب ”شرح السنۃ“ کی تحقیق (۵۵/۸) میں
فرماتے ہیں: ”اسے حافظ عراقی نے صحیح قرار دیا ہے“ امام ابن ماجہ نے اس کا ابتدائی نصف حصہ عبد اللہ
بن مسعود رضی اللہ عنہ سے روایت کیا ہے، حدیث نمبر: (۲۲۷۵) اور اس کے الفاظ یہ ہیں: ”الربا
ثلاثة وسبعون باباً“ اور علامہ البانی نے اسے صحیح سنن ابن ماجہ (۲۸/۲) میں صحیح قرار دیا ہے۔

علامہ عبد العزیز بن عبد اللہ بن باز رحمہ اللہ فرماتے ہیں: ”ابن ماجہ میں ”الربا ثلاثة
وسبعون باباً“ کے الفاظ ہیں، اور یہ صحیح ہے، اس میں اس سے زیادہ نہیں ہے... (لیکن) امام
ابوداؤد نے اسے جید سند سے سعید بن زید رضی اللہ عنہ سے مرفوعاً (اس طرح) روایت کیا ہے:
”ان من أربی الربا الاستطالة في عرض المسلم بغير حق“ ۲/۲۶۹، اور ”ایسرھا أن ینکح
الرجل أمه“ کی زیادتی محل نظر ہے، جبکہ اسے حاکم نے روایت کیا ہے اور صحیح قرار دیا ہے اور ذہبی
نے ان کی موافقت فرمائی ہے۔ یہ جملہ سخت تشبیہ اور وارننگ کا باعث ہے، اور ماں سے تشبیہ دینا
گناہ کی خطرناکی اور شدت پر دلالت کرتا ہے، اور (مسلم کی) آبرو سے تشبیہ دینا اس بات پر
دلالت کرتا ہے کہ سود صرف مال کے ساتھ خاص نہیں ہے، بلکہ غیبت، چغلیخوری اور اللہ کے حرام
کردہ دیگر فواحش و منکرات کا ارتکاب بھی اس میں شامل ہے، شیخ ابن باز رحمہ اللہ کی بات ختم
ہوئی۔ دیکھئے: حافظ ابن حجر رحمہ اللہ کی کتاب ”بلوغ المرام“ کی حدیث نمبر: (۸۵۱) پر شیخ ابن باز
رحمہ اللہ کی تعلیق۔

اور سب سے بڑا سود بندہ مسلم کی آبرو ہے۔

(۲۰) سود خوری اللہ اور اس کے رسول ﷺ کی معصیت و نافرمانی

ہے، اللہ عزوجل کا ارشاد ہے:

﴿فليحذر الذين يخالفون عن أمره أن تصيبهم فتنة

أو يصيبهم عذاب أليم﴾ (۱)۔

جو لوگ حکم رسول ﷺ کی مخالفت کرتے ہیں انہیں ڈرتے رہنا

چاہئے کہ کہیں ان پر کوئی زبردست آفت نہ آ پڑے یا انہیں

دردناک عذاب نہ پہنچے۔

نیز ارشاد ہے:

﴿ومن يعص الله ورسوله ويتعد حدوده يدخله ناراً

خالداً فيها وله عذاب مهين﴾ (۲)۔

اور جو شخص اللہ کی اور اس کے رسول ﷺ کی نافرمانی کرے گا اور

(۱) سورة النور: ۶۳۔

(۲) سورة النساء: ۱۴۔

اس کی مقرر کردہ حدوں سے تجاوز کرے گا اسے وہ جہنم میں داخل کرے گا جس میں وہ ہمیشہ ہمیش رہے گا، یہی لوگ ہیں جن کے لئے رسوا کن عذاب ہے۔

نیز ارشاد ہے:

﴿وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُبِينًا﴾ (۱)۔

اور کسی مومن مرد اور مومنہ عورت کو اللہ اور اس کے رسول ﷺ کے فیصلہ کے بعد کسی امر کا کوئی اختیار باقی نہیں رہتا، اور جو شخص بھی اللہ اور اس کے رسول ﷺ کی نافرمانی کرے گا وہ کھلی گمراہی میں جا پڑے گا۔

مزید ارشاد ہے:

﴿وَمَنْ يَعْصِ اللَّهَ وَرَسُولَهُ فَإِنَّ لَهُ نَارَ جَهَنَّمَ خَالِدًا فِيهَا﴾

(۱) سورة الاحزاب: ۳۶۔

فيها أبدأ ﴿١﴾۔

جو لوگ بھی اللہ اور اس کے رسول ﷺ کی نافرمانی کریں گے ان کے لئے جہنم کی آگ ہے، جس میں وہ ہمیشہ ہمیش رہیں گے۔
(۲۱) سود خور اگر توبہ نہ کرے تو اس کو جہنم کی وعید سنائی گئی ہے، ارشاد باری تعالیٰ ہے:

﴿وَأَحَلَّ اللَّهُ الْبَيْعَ وَحَرَّمَ الرِّبَا، فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَئِكَ أَصْحَابُ النَّارِ هُمْ فِيهَا خَالِدُونَ﴾ (۲)۔
اللہ تعالیٰ نے تجارت کو حلال کیا ہے اور سود کو حرام، پس جو شخص اپنے پاس آئی ہوئی اللہ تعالیٰ کی نصیحت سن کر رک گیا اس کے لئے وہ ہے جو گزرا اور اس کا معاملہ اللہ کی طرف ہے، اور جو پھر دوبارہ حرام کی طرف لوٹا وہ جہنمی ہے، ایسے لوگ ہمیشہ اسی میں

(۱) سورة الجن: ۲۳۔

(۲) سورة البقر: ۲۷۵۔

رہیں گے۔

(۲۲) اللہ تبارک و تعالیٰ سودی مال کا صدقہ قبول نہیں فرماتا، نبی کریم

صلی اللہ علیہ وسلم کا ارشاد ہے:

”إن الله طيب لا يقبل إلا طيباً“ (۱)۔

بے شک اللہ تعالیٰ پاک ہے، پاکیزہ چیز ہی قبول فرماتا ہے۔

(۲۳) سود خور کی دعا قبول نہیں ہوتی، چنانچہ حضرت ابو ہریرہ رضی اللہ

عنه کی حدیث میں ہے:

”أن النبي ﷺ: ”... ذكر الرجل يطيل السفر أشعث

أغبر يمد يديه إلى السماء: يا رب، يا رب، ومطعمه

حرام، ومشربه حرام، وملبسه حرام، وغذي

بالحرام فأني يستجاب لذلك“ (۲)۔

نبی کریم ﷺ نے ذکر کیا کہ ایک آدمی دور دراز کا سفر کرتا ہے، اس

(۱) صحیح مسلم ۲/۴۰۳، حدیث نمبر: (۱۰۱۴)۔

(۲) صحیح مسلم (جیسا کہ تخریج گزر چکی ہے) ۲/۴۰۳، حدیث نمبر: (۱۰۱۴)۔

کے بال پراگندہ اور وہ غبار آلود ہوتا ہے، وہ اپنے دونوں ہاتھوں کو آسمان کی طرف اٹھا کر کہتا ہے ”اے رب، اے رب“ جبکہ اس کا کھانا حرام ہوتا ہے، اس کا پینا حرام ہوتا ہے، اس کا لباس حرام ہوتا ہے اور حرام ہی سے اس کی پرورش ہوئی ہوتی ہے، تو اس کی دعا کہاں سے قبول ہوگی؟۔

(۲۴) سود خوری دل کی سختی اور اس پر زنگ (گناہوں کے سبب دل پر

بٹھنے والی سیاہی) لگ جانے کا سبب ہے، ارشادِ باری ہے:

﴿كَلَّا بَل رَانَ عَلَىٰ قُلُوبِهِم مَّا كَانُوا يَكْسِبُونَ﴾ (۱)۔

ہرگز نہیں، بلکہ ان کے (برے) کرتوت کی پاداش میں ان کے

دلوں پر زنگ لگ گیا ہے۔

اور نبی کریم ﷺ نے فرمایا:

”أَلَا وَإِنَّ فِي الْجَسَدِ مُضْغَةً إِذَا صَلَحَتْ صَلَحَ

الْجَسَدُ كُلُّهُ، وَإِذَا فَسَدَتْ فَسَدَ الْجَسَدُ كُلُّهُ، أَلَا وَهِيَ

(۱) سورة المطففين: ۱۴۔

القلب“ (۱)۔

سن لو! جسم میں گوشت کا ایک ٹکڑا (حصہ) ایسا ہے کہ جب وہ درست ہوگا تو پورا جسم درست رہے گا، اور جب وہ فاسد ہوگا تو پورا جسم فاسد ہو جائے گا، اور وہ ٹکڑا دل ہے۔

(۲۵) سود خوری پاکیزہ و حلال روزی سے محرومی کا سبب ہوتی ہے،

ارشاد الہی ہے:

﴿فبظلم من الذين هادوا حرمنا عليهم طيبات أحلت لهم و بصدهم عن سبيل الله كثيراً، وأخذهم الربا وقد نهوا عنه وأكلهم أموال الناس بالباطل وأعتدنا للكافرين منهم عذاباً أليماً﴾ (۲)۔

جو پاکیزہ چیزیں ان (یہودیوں) کے لئے حلال کی گئی تھیں وہ ہم

(۱) صحیح مسلم، بروایت نعمان بن بشیر رضی اللہ عنہ، ۳/۱۲۱۹، اس حدیث کی تخریج

ص: (۹۰) میں گزر چکی ہے۔

(۲) سورة النساء: ۱۶۰، ۱۶۱۔

نے ان پر حرام کر دیں ان کے ظلم کے باعث اور اللہ تعالیٰ کی راہ سے اکثر لوگوں کو روکنے کے باعث اور سود جس سے منع کئے گئے تھے اسے لینے کے باعث اور لوگوں کا مال ناحق مار کھانے کے باعث اور ان میں جو کفار ہیں ہم نے ان کیلئے المناک عذاب تیار کر رکھا ہے۔

(۲۶) سود خوری ظلم ہے، اور ظلم قیامت کے روز تہ بہ تہ تاریکی ہوگا،

اللہ عزوجل کا ارشاد گرامی ہے:

﴿وَلَا تَحْسِبَنَّ اللَّهُ غَافِلًا عَمَّا يَعْمَلُ الظَّالِمُونَ إِنَّمَا يُؤَخِّرُهُمْ لِيَوْمٍ تَشْخَصُ فِيهِ الْأَبْصَارُ، مَهْطَعِينَ مَقْنَعِي رءٍ وَسُهُمٍ لَا يَرْتَدُّ إِلَيْهِمْ طَرْفُهُمْ وَأَفْئِدَتُهُمْ هَوَاءٌ﴾ (۱)۔

نا انصافوں کے کرتوت سے اللہ کو غافل نہ سمجھو، وہ انہیں اس دن تک مہلت دیئے ہوئے ہے جس دن آنکھیں پھٹی کی پھٹی رہ

(۱) سورۃ ابراہیم: ۴۲، ۴۳۔

جائیں گی۔ وہ اپنے سروں کو اوپر اٹھائے ہوئے تیزی سے بھاگ رہے ہوں گے، خود اپنی طرف بھی ان کی نگاہیں نہ پلٹیں گی اور ان کے دل خالی اور اڑے ہوئے (ہو اس باختہ) ہوں گے۔

(۲۷) عام طور پر سود خور کے اور نیکی کی راہوں کے درمیان رکاوٹ پیدا کر دی جاتی ہے، چنانچہ نہ وہ اچھا قرض دیتا ہے، نہ تنگ دست کو مہلت دیتا ہے اور نہ ہی مصیبت زدہ کی مصیبت دور کرتا ہے، کیونکہ بلا ظاہر و محسوس فائدہ کے مال خرچ کرنا اس پر شاق اور گراں گزرتا ہے، جبکہ اللہ عزوجل نے اپنے مومن بندوں کی مدد کرنے اور ان کی مصیبت دور کرنے کی فضیلت بیان فرمائی ہے، چنانچہ حضرت ابو ہریرہ رضی اللہ عنہ سے روایت ہے، وہ نبی کریم ﷺ سے روایت کرتے ہیں کہ آپ نے فرمایا:

”من نفس عن مؤمن كربة من كرب الدنيا نفس الله عنه كربة من كرب يوم القيامة، ومن يسر على معسر يسر الله عليه في الدنيا والآخرة، ومن ستر مسلماً ستره الله في الدنيا والآخرة، والله في عون

العبد ما كان العبد في عون أخيه“ (۱)۔

جس نے کسی مومن سے دنیا کی مصیبتوں میں سے کوئی مصیبت دور کی اللہ تعالیٰ اس کی روز قیامت کی مصیبتوں میں سے کوئی مصیبت دور فرمائے گا، اور جس نے کسی تنگ دست کے ساتھ نرمی اور آسانی کا معاملہ کیا اللہ تعالیٰ دنیا و آخرت میں اس کے ساتھ نرمی کا معاملہ کرے گا، اور جس نے کسی مسلمان کی پردہ پوشی کی اللہ تعالیٰ دنیا و آخرت میں اس کی پردہ پوشی فرمائے گا، اور اللہ تعالیٰ اس وقت تک اپنے بندے کی مدد میں ہوتا ہے جب تک بندہ اپنے بھائی کی مدد میں ہوتا ہے۔

حضرت عبداللہ بن عمر رضی اللہ عنہما سے روایت ہے کہ رسول اللہ ﷺ

نے فرمایا:

”المسلم أخو المسلم، لا يظلمه ولا يسلمه، من كان في حاجة أخيه كان الله في حاجته، ومن فرج

(۱) صحیح مسلم ۴/۲۰۷، حدیث نمبر: (۲۶۹۹)۔

عن مسلم كربة فرج الله عنه بها كربة من كرب يوم
القيامة، ومن ستر مسلماً ستره الله يوم
القيامة“ (۱)۔

مسلمان مسلمان کا بھائی ہے (لہذا) نہ وہ اس پر ظلم کرے اور نہ
اسے بے یار و مددگار چھوڑے، جو شخص اپنے بھائی کی ضرورت کی
تکمیل میں ہوتا ہے اللہ اس کی ضرورت کی تکمیل کرتا ہے، اور جس
نے کسی مسلمان کی کوئی مصیبت دور کی اللہ تعالیٰ اس کے عوض اس
کی روز قیامت کی مصیبتوں میں سے کوئی مصیبت دور فرمائے
گا، اور جس نے کسی مسلمان کی پردہ پوشی کی اللہ تعالیٰ قیامت کے
روز اس کی پردہ پوشی کرے گا۔

نیز نبی کریم ﷺ سے ثابت ہے کہ آپ نے فرمایا:

”من أنظر معسراً أو وضع عنه أظله الله في

(۱) متفق علیہ: صحیح بخاری، حدیث نمبر: (۲۴۴۲)، صحیح مسلم ۴/۱۹۹۶، حدیث نمبر:

(۲۵۸۰)۔

ظلمہ“ (۱)۔

جس نے کسی تنگ دست (پریشان حال) کو مہلت دی یا اس سے
(اپنا حق) ساقط کر دیا اللہ تعالیٰ قیامت کے روز اسے اپنے عرش
کے سائے میں رکھے گا۔

(۲۸) سوڈا انسان کے شفقت و نرمی کے جذبات کا خون کر دیتا ہے،
کیوں کہ سوڈا خور کو اگر قدرت ہو تو وہ قرض دار کو اس کے سارے مال سے
بے دخل کرنے میں کوئی تردد نہیں کرتا، اسی لئے نبی رحمت ﷺ سے
مروی ہے کہ آپ نے فرمایا:

”لا تنزع الرحمة الا من شقي“ (۲)۔

رحمت بد بخت ہی کے دل سے چھینی (سلب کی) جاتی ہے۔
نیز آپ نے فرمایا:

(۱) صحیح مسلم ۴/۲۳۰۲، حدیث نمبر: (۳۰۰۶)۔

(۲) سنن ابوداؤد ۴/۲۸۶، حدیث نمبر: (۴۹۴۲)، ترمذی ۴/۳۲۳، حدیث نمبر:

(۱۹۲۳) علامہ شیخ البانی رحمہ اللہ نے اسے صحیح الترمذی (۱۸۰/۲) میں صحیح قرار دیا ہے۔

”لا یرحم اللہ من لا یرحم الناس“ (۱)۔
اللہ اس شخص پر رحم نہیں فرماتا جو لوگوں پر رحم نہ کرے۔
نیز فرمایا:

”الراحمون یرحمهم الرحمن، ارحموا من فی
الأرض یرحمکم من فی السماء“ (۲)۔
رحم کرنے والوں پر رحمن (اللہ عزوجل) مہربان ہوتا ہے، تم زمین
والوں پر رحم کرو، آسمان والا تم پر رحم فرمائے گا۔
ع کرو مہربانی تم اہل زمین پر
(اللہ) مہرباں ہوگا عرش بریں پر

(۲۹) سودا افراد اور جماعتوں کے درمیان بغض و عداوت کا سبب ہے
اور قطع تعلقی اور فتنہ پیدا کرتا ہے (۳)۔

(۱) متفق علیہ: بخاری ۸/۲۰۸، حدیث نمبر: (۷۳۷۶) و مسلم ۴/۱۸۰۹، حدیث نمبر: (۲۳۱۹)۔
(۲) ابو داؤد ۴/۲۸۵، حدیث نمبر: (۱۹۴۱)، ترمذی ۴/۳۲۴، حدیث نمبر: (۹۲۴)
علامہ شیخ البانی رحمہ اللہ نے اسے صحیح الترمذی (۱۸۰/۲) میں صحیح قرار دیا ہے۔
(۳) دیکھئے: توضیح الاحکام من بلوغ المرام للباسم ۴/۷۔

(۳۰) سود لوگوں کو ایسے خطرناک اقدامات میں مبتلا کر دیتا ہے جن کے نتائج برداشت کرنے کی ان میں طاقت نہیں ہوتی۔

سود کے نقصانات بے شمار ہیں، ہمارے لئے صرف اتنا ہی جان لینا کافی ہے کہ اللہ تعالیٰ نے صرف اسی چیز کو حرام فرمایا ہے جو سواپا نقصان اور خرابی ہو، یا جس کا نقصان اور خرابی اس کے فائدہ سے زیادہ ہو۔

میں اللہ تعالیٰ سے اپنے لئے اور تمام مسلمانوں کے لئے عفو و درگزر اور دنیا و آخرت میں عافیت کا سوال کرتا ہوں (۱)۔

(۱) دیکھئے: توضیح الاحکام للباسام ۴/۷۔

خاتمہ

الحمد للہ یہ بحث حسب استطاعت توجہ اور جستجو کے بعد پایہ تکمیل کو پہنچی، اس موضوع کی بڑی اہمیت ہے، اور یہ مخلص علماء کرام اور اہل قلم کی توجہ کے لائق ہے، اور یہ اس لئے کہ سوڈا امت اسلامیہ کے لئے ایک خطرناک آفت ہے، کیونکہ سوڈا اللہ کی شریعت کے خلاف اور اس سے متصادم ہے، چنانچہ تمام مسلمانوں پر واجب ہے کہ وہ اللہ کی کتاب اور اس کے رسول ﷺ کی سنت کو لازم پکڑیں، انہی دونوں میں تمام بھلائیاں نیز انہی میں - ان کا تمسک کرنے والے اور ان میں موجود احکام و توجیہات پر عمل کرنے والے کے لئے - دنیا و آخرت کی سعادت و کامرانی ہے۔

جہاں تک اس معمولی بحث کی بات ہے تو ان شاء اللہ تعالیٰ میں نے اس میں اچھی محنت اور جدوجہد کی ہے۔

اس بحث کے نتائج میں بعض ان اہم مسائل کا ذکر کرنا مقصود ہے جنہیں

ایک مسلمان کے لئے جاننا ضروری ہے، تاکہ وہ اللہ تعالیٰ کی حرام کردہ چیزوں میں پڑنے سے اجتناب کرے، ان میں سے چند مسائل درج ذیل ہیں:

۱- سود کی حرمت کے سلسلہ میں قطعی دلائل سے واقفیت، نیز یہ کہ ان نصوص کی مخالفت کرنے والا اللہ سبحانہ و تعالیٰ سے اپنی جنگ کا اعلان کرتا ہے، اور اللہ سے جنگ کے لئے کون کھڑا ہو سکتا ہے؟

۲- سود کے سلسلہ میں یہودیوں کے موقف کا ذکر کہ جب اللہ تعالیٰ نے ان پر سود حرام کر دیا تو انھوں نے طرح طرح کے حیلے اپنائے، حتیٰ کہ علانیہ طور پر اور (بزعم خود) اللہ اور اس کے رسول ﷺ کو دھوکہ دے کر سود کھایا۔

۳- اسلام کی آمد سے قبل زمانہ جاہلیت کی عادات و اطوار سے واقفیت، نیز یہ کہ وہ لوگ مال ہڑپ کرنے کے معاملہ میں، چاہے اس کا راستہ حرام اور ضرر رساں ہی کیوں نہ ہو، ناگفتہ بہ حالت میں تھے، اسی طرح ہمیں ان کی عقلوں کی خرابی اور اللہ کی پیدا کردہ فطرت سے ان کی فطرت کے پلٹ جانے کا بھی علم ہوا۔

۴- اسلام نے جب سود کو حرام کیا تو انسانیت کو بلا نعم البدل نہیں چھوڑا، بلکہ تجارت اور کاروباری شراکت کی تمام مشروع قسمیں، جو فرد و معاشرہ کو خیر و برکت اور سعادت عطا کرتی ہیں، حلال قرار دیں۔

۵- سودخور ملعون اور اپنے رب کی رحمت سے دھتکارا ہوا ہے، جیسا کہ سنت صحیحہ اس پر دلالت کرتی ہے۔

۶- سود کی قسموں سے واقفیت، اور یہ کہ اس کی دو قسمیں ہیں: ”ربا الفضل“ اور ”ربا النسیئہ“ اور یہ دونوں قسمیں کتاب و سنت اور اجماع سے حرام ہیں۔

۷- حیوان کے عوض حیوان کی خرید و فروخت کا جواز، اور سونے چاندی کے علاوہ اور مکمل و موزون (تولے اور وزن کئے جانے والے) کھانوں کے علاوہ اشیاء میں کمی بیشی اور ادھار کا جواز۔

۸- کرنسی کی تبدیلی میں ادھار کا عدم جواز، بلکہ دونوں فریقوں کے درمیان فوری قبضہ ضروری ہے، اسی طرح سونے کو چاندی کے بدلے یا چاندی کو سونے کے بدلے ایک مدت تک کے لئے ادھار فروخت کرنا...

یہ ایک ایسا مسئلہ ہے جس کی حرمت پر سنت کے صحیح دلائل پائے جانے کے سبب ناجائز ہے۔

۹- ”مدعجوه“ کے نام سے موسوم بیع کا عدم جواز، اور یہ نام فقہاء کرام کے یہاں معروف ہے۔

۱۰- بیع عینہ سنت صحیحہ کی نص سے حرام ہے، جب کہ اس زمانہ کی اکثریت اس میں ملوث ہے، الامن عصم اللہ۔

۱۱- بعض ان نصوص کا ذکر جو شبہات سے دور رہنے کا حکم دیتے ہیں، کیونکہ جو شبہات میں پڑا وہ حرام میں جا واقع ہوا، نیز یہ کہ جسم دل کے ماتحت ہے، دل کی درستگی سے تمام اعضاء و جوارح درست رہتے ہیں اور دل کی خرابی سے سارے اعضاء خراب ہو جاتے ہیں۔

۱۲- سود کے نقصانات، اثرات اور مفاسد سے واقفیت، اور یہ کہ بھلائی، نیک بختی، نجات اور چھٹکارا زندگی کے تمام گوشوں میں اسلامی منہج کے اتباع ہی سے حاصل ہو سکتی ہے۔

۱۳- مسلمانوں کو سودی معاملہ کرنے، یا اپنے بیلنس (زائد) اموال

کافر ممالک کے بینکوں میں جمع کرنے سے منع کرنا، جو اس بیلنس سے فائدہ اٹھاتے ہیں، یا اسے مسلمانوں کے خلاف استعمال کرتے ہیں۔

۱۴۔ اسلام کی بعض خوبیوں کی وضاحت، نیز یہ کہ اسلام سعادت، ہدایت، رحمت، نرمی اور مسلمانوں کے مابین باہمی رحم و کرم کا دین ہے، سنت نے فرمان نبوی ”ان المؤمن للمؤمن کالبنیان یشد بعضہ بعضاً“ (۱) میں ان کی مثال بیان فرمائی ہے، یہ مخلص اور اپنے اسلام میں سچے مسلمانوں پر اللہ عز و جل کا بہت بڑا فضل و احسان ہے۔

۱۵۔ سود کی حرمت کے اسباب کا ذکر، اور یہ کہ اس (کی حرمت) میں اللہ تعالیٰ کی حکمت بالغہ کا فرما ہے، اور ہم شرعی احکام کی حکمت و مصلحت جاننے کے مکلف نہیں ہیں، واللہ الحمد، البتہ ہمیں اگر بعض احکام کی حکمت معلوم ہو جائے تو یہ زیادتی علم اور خیر ہے، اور ہمیں اگر اس کا علم نہ ہو تو بھی ہم اپنے رب کی حکم کردہ باتوں پر عمل کریں گے اور منع کردہ امور سے

(۱) اس حدیث کی تخریج ص: (۱۶۳) میں گزر چکی ہے۔ ترجمہ: بیشک ایک مومن دوسرے مومن کے لئے عمارت کی مانند ہے جس کا ایک حصہ دوسرے حصہ کو قوت و استحکام پہنچاتا ہے۔

اجتناب کریں گے، اور کہیں گے (سمعنا واطعنا) ہم نے سنا اور اطاعت کی،
ہمارا رب سبحانہ و تعالیٰ اپنے مشروع کردہ امور میں حکیم اور ان حکمتوں کی
خبر رکھنے والا ہے۔

۱۶۔ شرعی ناحیہ سے کاغذی کرنسی (نوٹ) کے حکم کی وضاحت۔

۱۷۔ سامانوں کو ان کی جگہوں سے منتقل کرنے سے پہلے فروخت
کرنے کا عدم جواز۔

۱۸۔ استعمال شدہ سونے کو نئے سونے کے بدلے فرق کی ادائیگی کے

ساتھ فروخت کرنے کے حکم کی وضاحت کہ ایسا کرنا ناجائز ہے۔

۱۹۔ سودی بینکوں سے لین دین اور ان میں ملازمت کرنے کا عدم جواز،

کیونکہ ایسا کرنا گناہ اور سرکشی کے کاموں میں تعاون کرنا ہے۔

۲۰۔ بینکوں کے شیئر (حصص) کی خرید و فروخت کا عدم جواز، کیونکہ یہ

نقد کو نقد کے عوض فروخت کرنا ہے۔

۲۱۔ جس قرض سے نفع حاصل ہو اس کا عدم جواز۔

۲۲۔ بزنس انشورنس اور لائف انشورنس کی حرمت، کیونکہ اس میں

دھوکہ، لاعلمی اور لوگوں کے مال کو باطل طریقہ سے کھانا ہے۔

اخیر میں میں اللہ بالا و برتر سے سوال کرتا ہوں کہ وہ میرے اس کام کو خالص اپنے وجہ کریم کے لئے بنائے اور مجھے میری زندگی میں اور مرنے کے بعد اس سے فائدہ پہنچائے، نیز اس کتاب کے پڑھنے یا نشر کرنے یا چھاپنے والے کے علم، ہدایت اور توفیق میں اضافہ فرمائے، وہی اس کا مالک اور اس پر قادر ہے۔

یہ معمولی سی کاوش ہے، اس میں جو درست ہے وہ احسان فرمانے والے اللہ واحد کی جانب سے ہے، اور جو غلط ہے وہ میری اور شیطان کی جانب سے ہے اللہ اور اس کے رسول ﷺ اس سے بری ہیں، اور میں اللہ برتر سے مغفرت کا خواستگار ہوں۔

وصلی اللہ وسلم علی عبدہ ورسولہ وخیرتہ من خلقہ نبینا محمد بن

عبد اللہ وعلی آلہ و أصحابہ ومن تبعہم بإحسان إلی یوم الدین.

فہرست مضامین

صفحہ نمبر	موضوعات و مضامین
۳	مقدمہ از مترجم
۸	بسم اللہ الرحمن الرحیم
۹	مقدمہ مؤلف
۱۵	☆ ☆ پہلا باب: سود اسلام سے پہلے
۱۷	☆ پہلی فصل: سود کی لغوی و شرعی تعریف
۱۷	سود کی لغوی تعریف
۱۸	سود کی شرعی تعریف
۱۹	☆ دوسری فصل: سود یہودیوں میں
۲۲	☆ تیسری فصل: سود زمانہ جاہلیت میں
۲۷	☆ ☆ دوسرا باب: سود کے سلسلہ میں اسلام کا موقف
۲۹	☆ پہلی فصل: سود پر تنبیہ

۴۴	☆ دوسری فصل: ”ربا الفضل“ (زیادتی اور اضافہ کا سود)
۴۴	(الف) ربا الفضل کے سلسلہ میں وارد چند نصوص
۵۵	(ب) ربا الفضل اور سود کی بقیہ قسموں کا حکم
۶۰	(ج) سود کی حرمت کے اسباب اور حکمتیں
۶۲	☆ تیسری فصل: ”ربا النسیئہ“ (ادھار کا سود)
۶۲	(الف) ربا النسیئہ کی تعریف
۶۳	(ب) ربا النسیئہ کے سلسلہ میں وارد بعض نصوص
۶۸	☆ چوتھی فصل: ”بیع العینہ“ (عینہ کی خرید و فروخت)
۶۸	(الف) ”عینہ“ کی تعریف
۶۸	(ب) عینہ کی خرید و فروخت کا حکم اور اس سلسلہ میں وارد بعض نصوص
۷۳	☆☆ تیسرا باب: کن صورتوں میں کمی بیشی اور ادھار جائز ہے
۷۵	☆ پہلی فصل: (چند) شرائط کی بنیاد پر کمی و بیشی کا جواز
۷۵	(الف) کمی بیشی کا جواز جب علت نہ پائی جائے
۷۶	(ب) نہ تولی اور نہ وزن کی جانے والی اشیاء میں کمی بیشی کا جواز
۸۰	☆ دوسری فصل: کرنسی کی تبدیلی اور اس کے احکام

- ۸۰ (الف) مراطلہ (سونے کو سونے اور چاندی کو چاندی کے بدلہ وزن کر کے فروخت کرنا)
- ۸۱ (ب) کرنسی کی تبدیلی
- ۸۹ ☆ تیسری فصل: شبہات سے دور رہنے کی ترغیب
- ۹۳ چیزوں کی تین قسمیں ہیں
- ۹۷ ☆☆ چوتھا باب: عصر حاضر کے سودی مسائل سے متعلق فتاویٰ
- ۹۹ مسئلہ (۱): کاغذی نوٹ اور شرعی ناحیہ سے اس کا حکم
- ۱۰۴ مسئلہ (۲): سہ جہتی حیلہ کا مسئلہ
- ۱۰۶ مسئلہ (۳): غیر مقبوضہ سامانوں کی ادھار خرید و فروخت جبکہ...
- ۱۰۹ مسئلہ (۴): کرنسیوں کی تبدیلی
- ۱۱۱ مسئلہ (۵): نئے سونے کے عوض استعمال شدہ سونا فروخت کرنا...
- ۱۱۷ مسئلہ (۶): سونے یا چاندی ادھار فروخت کرنا
- ۱۱۹ مسئلہ (۷): انشورنس کمپنیوں میں شرکت کرنا
- ۱۲۰ مسئلہ (۸): سودی بینکوں سے (تعامل) لین دین کرنا
- ۱۲۵ مسئلہ (۹): سودی بینکوں سے تعامل اور ان میں ملازمت کرنا
- ۱۳۰ مسئلہ (۱۰): سودی بینکوں میں مال (رقم) جمع کرنا

- ۱۳۲ مسئلہ (۱۱): بینکوں کے حصے (شیر) خریدنا
- ۱۳۵ مسئلہ (۱۲): سودی اداروں میں سروس (ملازمت) کرنا
- ۱۳۷ مسئلہ (۱۳): سودی بینکوں کے فوائد (سود) لینا
- ۱۳۸ مسئلہ (۱۴): سالانہ فوائد (انٹرسٹ) پر بینکوں سے قرض لینا
- ۱۳۹ مسئلہ (۱۵): قرض کسی کرنسی میں لینا اور ادائیگی دوسری کرنسی میں ...
- ۱۴۴ مسئلہ (۱۶): وہ قرض جس سے نفع حاصل ہو
- ۱۴۷ مسئلہ (۱۷): تجارتی ضمانت (بزنس انشورنس) اور بینک کفالت
- ۱۵۷ ☆☆ پانچواں باب: سود کی تباہ کاریاں، نقصانات، خطرات اور برے اثرات
- ۱۵۹ ۱- سود کے اخلاقی اور روحانی نقصانات ہیں
- ۱۵۹ ۲- سود کے اجتماعی (سماجی) نقصانات ہیں
- ۱۶۰ ۳- سود کے اقتصادی (معاشی) نقصانات ہیں
- ۱۶۴ ۴- اسلامی معاشرے پر سود کے اثرات
- ۱۶۴ ۵- انسانی طاقت کو معطل کر دینا
- ۱۶۴ ۶- کسی کام کے بغیر لوگوں کے پاس مال کی بہتات
- ۱۶۴ ۷- معیشت کو منحرف (ٹیرھا) رخ دینا

- ۱۶۴ -۸- مسلمانوں کے اموال ان کے دشمنوں کے پاس رکھنا
- ۱۶۵ -۹- سودیہودیوں کا عمل اور ان کی خصلت ہے
- ۱۶۵ -۱۰- سود زمانہ جاہلیت کے لوگوں کی عادت ہے
- ۱۶۵ -۱۱- سود خور قیامت کے روز پاگل کی طرح اٹھایا جائے گا
- ۱۶۷ -۱۲- اللہ عزوجل سود کے اموال کو ضائع و برباد کر دیتا ہے
- ۱۶۸ -۱۳- سودی معاملہ اللہ اور اس کے رسول ﷺ سے جنگ ..
- ۱۶۸ -۱۴- سود خوری تقویٰ کی کمی پر دلالت کرتی ہے
- ۱۶۹ -۱۵- سود خوری سود خور کو لعنت کا مستحق بناتی ہے
- ۱۷۰ -۱۶- سود خور کو مرنے کے بعد خون کی نہر میں تیرنے کا عذاب ...
- ۱۷۰ -۱۷- سود خوری بڑے مہلک گناہوں میں سے ہے
- ۱۷۱ -۱۸- سود خوری اللہ کے عذاب اور تباہی کے نزول کا سبب ہے
- ۱۷۲ -۱۹- برائی کے دروازوں میں سے تہتر دروازے سود کے ہیں
- ۱۷۴ -۲۰- سود اللہ اور اس کے رسول ﷺ کی معصیت کا کام ہے
- ۱۷۶ -۲۱- سود خور اگر توبہ نہ کرے تو اسے جہنم کی وعید سنائی گئی ہے
- ۱۷۷ -۲۲- اللہ تعالیٰ سودی مال کا صدقہ قبول نہیں فرماتا

۱۷۷	۲۳- سود خور کی دعاء قبول نہیں ہوتی
۱۷۸	۲۴- سود خوری دل کی سختی کا سبب ہے
۱۷۹	۲۵- سود خوری پاکیزہ روزی سے محرومی کا سبب ہوتی ہے
۱۸۰	۲۶- سود خوری ظلم ہے اور ظلم قیامت کے روز تہ بہ تہ تاریکی ہوگا
۱۸۱	۲۷- سود خور کے اور نیکیوں کی راہوں کے درمیان آڑ حائل ...
۱۸۲	۲۸- سود انسان کے شفقت و نرمی کا جذبات کا خون کر دیتا ہے
۱۸۵	۲۹- سود بغض و عداوت کا سبب ہے
	۳۰- سود لوگوں کو ایسے خطرناک اقدامات میں مبتلا کر دیتا ہے
۱۸۶	جن کے نتائج برداشت کرنے کی انہیں استطاعت نہیں ہوتی
۱۸۷	خاتمہ
۱۹۵	فہرست مضامین

